

МЕКДЕП



КИТАПХАНАСЫ

КЕРИМ ГУРБАННЕСОВ

АЖЫ ГҮНЛЕР,  
СҮЙЖИ ГҮНЛЕР



МЕКДЕП



КИТАПХАНАСЫ

# АЖЫ ГҮНЛЕР, СҮЙЖИ ГҮНЛЕР

АШГАБАТ «МАГАРЫФ» 1983

Гурбаннеспесов К.

Г 81

Ажы гүндер, сүйжи гүндер: Поэма ве гошгулар. — А.: Магарыф, 1983. — с.:

20000 экз. 118 сах. 45 к.

ТССР-ин халк ызыжысы, Магтымгулы адындакы Девлет байрагынын лауреаты Керим Гурбаннеспесовын „Ажы гүндер, сүйжи гүндер“ поэмасында аш чопан Буграның хем-де колхозчы гелин Огулмендиниң үсти билеи уруш докруниң зэхмети, сөйгүси, гөрөши, пажыгалы вакалары барада гүр-рүн берилээр.

Китапта шахырын зэхмет, уруш, ениш, сөйги, эне, перзент, өмрүн маңысы барадакы иң оңат гошгулары-да ерлешдирилди.

Курбаннеспесов К. „Горькие дни, сладкие дни“. Поэма и стихи

## КЕРИМ ҚУРБАННЕСПЕСОВ

### ГОРЬКИЕ ДНИ, СЛАДКИЕ ДНИ

(поэма и стихи)

На туркменском языке

Издательство «Магарыф»

Редактор А. Гурбанова  
Сурат редакторы Г. Почай  
Техредактор А. Штукина  
Корректор М. Оразгелдиева

Йыгнамага берилди 13/X-82 й. Чап этмәге ругсат  
эдилди 12/VII-83 й. Чап листи 7,77. Учёт-нешир  
листи 6,73. Физ. чап листи 4,625. Форматы  
84×108<sup>1</sup>/<sub>32</sub>. Тиражы 20.000 экз. Бахасы 45 көп.  
МН № 1058. ИБ № 1241.

«Магарыф» неширяты, Ашгабат,  
Хасанов переулогы, 16.  
Метбугат өйи, Ашгабат, Атабаев көч., 20.

А 4803000000—963  
М552 (15)—83 115—83

83. 98+84. 3Түр  
48,3,1.

## БИРИНЖИ БАП

### I

Бугра чопан, Бугра чопан,  
Гыз янында йыгра чопан  
Бугра чопан...

„Дис-дириже якяр мени  
Шу бидерек йыгралыгым.  
Гелин-гыза гөзүм дүшсе  
Ятдан чыкяр бугралыгым.

Йөне велин шу гезег-ә  
Максадымы айтсам герек.  
Көшек гөзлим Огулменлә  
Ичим дөкүп гайтсам герек!“

Дийип, ынха айна гарап  
Йүзүн гөрийәр Бугра чопан.  
Түве еме, кем ерин ёк,  
Бесдир инди, угра чопан!

\* \* \*

Мавы асман—мавы газан  
Жөвенлерин четиретди.  
„Ийин!“ дийип Абдалголак<sup>1</sup>  
Бир эл билеи хөдүр этди.

Айың нуры ийип баряр  
Эййәм олаң көпүсини...

<sup>1</sup> Йылдыз ады.



Бугра чопан өпди гелип  
Акжа тамың гапысыны

Өпмек үчин гүйч тапса-да,  
Ачмак үчин гүйч тапмады.  
Утанжырап гайра тесди,  
Гачмак үчин гүйч тапмады,  
Йыгы-йыгы демин алып,  
Өйкенине гүйч топлады.

Хайсы ерден  
Ене бирден  
Гелип етдиң кеч йыгралык?  
Бугра шу гүн азар берме,  
Гач, йыгралык  
Гач, йыгралык!

Ынха инди ниже айдыр,  
Бизар болды Бугра сенден.  
Алгың болса—берсин Бугра,  
Бергиң болса—гечсин Бугра,  
Йөне хэзир угра шундан!

Нәме бейдип о нерессә  
Сөйжегини сөйдүренок,  
Дийжегини дийдиренок,  
Ишдәсинден кесип оны,  
Ийжек вагты ийдиренок,  
Дойжак вагты дойдуранок.

Бейдип хорлап йөрер ялы  
Нәм әдипмиш чопан саңа?  
Сен өзүңе, иң говусы,  
Башга ёлдаш тапынсана!

Ханха ябың аркасында  
Зенләп гиден „гөк там“ отыр.  
Шол гөк тамың ортасында  
Гөге гарап Гөкхан ятыр.

Хэзир бар-да шол яңраның  
Якасындан тут, йыгралык.  
Хем өзүңе пейда болар,

Хем колхоза пейда болар,  
Гит, йыгралык, гит, йыгралык!

\* \* \*

Бугра чопан ышыклады  
Акжа тамың ишигинден.  
Огулмеңли бихабарды  
Эли титрәп, гөзи петрәп  
Жыклап дуран ашыгындан.

„Нәзижегим Нәзик гызым,  
Нәзиклерде узук гызым.  
Яңагындан бир огшасам  
Алты айлык азык, гызым!“

Дийип, ханха Огулмеңли  
Гызжагазын огшап отыр...  
Башдашыны яда салса,  
Томус гүни гагшар отыр.

Нәзижеге Нәзик адын  
Дакып гитди сөвер яры.  
Дакандан соң бир ай гечмән  
Чыкып гитди сөвер яры.

Шо чыкышы, шо чыкышы,  
Доланмады мырап Хакы...  
Нәлет саңа, нәлет саңа  
Хасан уршы—

япон окы!

Еке тамда матам баглап,  
Аглап галды Огулмеңли,  
„Хакым!“ дийип  
багрын даглап,  
Игләп галды Огулмеңли.

Ынха инди яңы-яңы  
Нур айланып яңагына,  
Бир азажык йымы етди  
Йүрегиниң доңагына...



Өз угрунда бир йигидиң  
Гиже-гүндиз көйүп йөршүн.  
„Вах, Меңлим жан!“

дийип йөршүн,  
Көйнегини үч ювдуруп,  
Он чалшырып гейип йөршүн

Огулмеңли биленокды,  
Бейле затлар ятса-турса  
Оюна-да геленокды.

...Бугра чопан  
акжа жайың  
Ишигинден ышыклап дур.  
Дивар билен бойдаш гелни  
Гөзи билен гужаклап дур.

Ак чэйнеге гөк чай атып,  
Огулмеңли ерден турды.  
Сачйүзүлөр ялкым атып  
Ызы билен бирден турды.

Горкүйзэниң гапдалында  
Торгуш кимин отуранда,  
Гөк ғыңажың човун йыгнап  
Бир дызына гөтеренде,

Дең ярпысы дүшен сачлар  
Үч бүкленип ере дегди.  
„Сачларыңы йыгна, Меңлим,  
Кире дегди, кире дегди!“

Дийжек болды Бугра чопан,  
Эмма диллер гөвнемеди...  
Гапың килдин чекжек болды,  
Ене эллер гөвнемеди.

Эллерине хөкүм этди,  
Ики дызы гөвнемеди.  
Дызларына хөкүм этди,  
Онсоң өзи гөвнемеди.

Йүрек:  
„Горкма, гир, гир!“ дийди,  
Бейни:  
„Энтеқ ир, ир!“ дийди.  
Икиси-де ылалашып,  
„Гелэйсене эртир!“ дийди.

...Шейде-шейде, гүнлер өтди,  
Ене бир гүйз болды тамам.  
Сыргын гарлы Кыркынжы йыл  
Кырк биринжэ берди салам.

## II

Обамызда чопан кәндир,  
Хеммеси-де говы чопан—  
Гоюн чопан, дүе чопан,  
Сыгыр чопан, ябы чопан...

Чопанларың гаррысы бар.  
Чопанларың жахылы бар.  
Жахыллаң хем хер хайсы бар,  
Билбили бар, Тахыры бар.

Ышк дерясы чоганы бар,  
Чогжак болуп дураны бар.  
Дулунда Ай доганы бар,  
Догжак болуп дураны бар.  
Хер хайсының Меңлиси бар,  
Хер хайсының Жерени бар.

„Чопанлара мейлис харам“  
Дийселер-де бабалармыз,  
Инди бирчак ол накылы  
Тәзеләпдир обалармыз.

Хайсы ерде мейлис болса,  
Чопан биле чолук барар.  
Гыжагыны сыхап барар,  
Дутарыны чалып барар,  
Түйдүгинем алып барар.

„Инди бизде чопанлара  
Мейлис халал-эй,  
Мейлис халал-эй.  
Сөйжөк болсаң  
Гел, Айжемал-эй,  
Гел, Айжемал-эй!“

Диен болуп түйдүк чалар  
Вәши йигит Тугур чопан.  
Обамызда чопан кэндир,  
Дүе чопан,  
Сыгыр чопан...

Бугра чопан хайсы чопан?  
Танышмагың вагты гелди.  
Шол чопана дучар болуп,  
Йылкыларың багты гелди

\* \* \*

Етмиш ябы етмиш ерден  
Өз угруна отлашып йөр.  
Эдил бәгүл ысган ялы,  
Гыртыч билен огшашып йөр...

Бугра болса депэ чыкып,  
Бир селмәни гарбап ятыр.  
„Меңлим!“ дийип оба бакып,  
Өзбашына самрап ятыр.

„... Ене ынха гечен гезек  
Дуруп, дуруп, дуруп гайтдым.  
Өз-өзүмден гөвнүм гечип,  
Секиз янып, докуз өчүп,  
Йүрегиме уруп гайтдым.

Хеммесиниң гөнезлиги  
Ичим якан йыгралык сен.  
Киме дартып, кимден артып,  
Кимден ёкан йыгралык сен!“

Дийип, Бугра ичин чекип,  
Гүнбатара — оба бакды.

Гүндогара — яйла бакды,  
Кисесинден чыкарды-да,  
Тегележик айна бакды:

„Серет ынха, гөз еринде  
Гөзүңөм бар,  
Гашынам бар.  
Йүз еринде йүзүңөм бар,  
Диш еринде дишиңөм бар,  
Иш еринде ишиңөм бар.  
Меңлиденем бир яш кичи—  
Яш еринде яшынам бар.

Онда нәме бир йыл бәри,  
Эрниң саллап, уклап йөрсүң?  
Баржак вагтың барабилмән,  
Гөржөк вагтың гөрөбилмән,  
Эпишгеден жыклап йөрсүң?“

Дийип, Бугра хырчын дишләп,  
Алындишин гыжырдатды.  
Элиндәки айнажыгны  
Бир гысанда мыжырдатды.

Бир серетсе, аркасындан  
Ики топар сыгыр гелйәр.  
Сыгырларың гапдалындан  
Жак-жак гүлүп Тугур гелйәр.

— А-хов Бугра, нәме бейдип  
Дәли ялы самрап йөрсүң?  
Хайсы ала,  
Хайсы арваха,  
Хайсы жына гаргап йөрсүң?

— Хич-ле! — дийип, Бугра чопан  
Үстүн-башын кақып турды.  
Айна гыян саг элини  
Бир жүбсүнө букуп турды.

Аясынын гызыл ганы  
Кисесине саркып дурды.



„Саламлашмай билсе ягшы!“  
Дийип, Бугра горкуп дурды.

Бир элешмән, саламлашман  
Хий, гечерми Тугур вәши!  
— Нәме бейдип доңуп дурсун?  
Элиң ёкмы? Әбер бәши!

Дийип, Буграң тирсегине  
Таяк биле какды Тугур.  
Онянча-да Буграмызы  
Халас этди сары сыгыр.

Сары сыгыр, гачак сыгыр,  
Экинсөөр, гочак сыгыр,  
Гарны дойса гөзи доймаз,  
Быкынлары гөжек сыгыр

Сүрүсиден сайланды-да  
Анрык гечди серхетинден.  
Озал өзи экен ялы,  
Пелин өзи чекен ялы,  
Сува өзи якан ялы  
Гирди майсаң бир четинден.

„Хәх, сен...“  
дийип, Тугур чопан  
Торсук ялы ылгап гитди.  
Сыкылыклап,  
Гыкылыклап,  
Таягыны салгап гитди.

„Хай, болды-да велин!“ дийип,  
Бугра жак-жак гүлүп галды.  
Бармагының соркулдысын  
Гыгыранда билип галды.

„Бу залуват геленден соң  
Ене ынха мүн геп тапар.  
Муң өңүнден гачан сыпар,  
„Хош, хош, Тугур!  
Гитдим!“ дийип,  
Гыгырды-да үч-дөрт сапар,

Бугра чопан яглык билен  
Ярасыны сарап гитди.  
„Ниредесиң ябыларым!“  
Гүндогара гарап гитди.

Айланып йөр Бугра чопан  
Ябыларның арасында...  
Әхли ойы, әхли күйи  
Огулмеңли барасында.

„Бу дүнийәде он докуз йыл  
Догры гездим, Огулмеңлим.  
Ахырсоны сен угрунда  
Огры болдум, Огулмеңлим!“

Дийип, Бугра бөврүн дияләп,  
Кешден-кеше әтләп баряр.  
Өтен йылың гүйзүндәки  
Огрулыгын ятлап баряр:

...Зарпчыларың суратлары  
Бир тагтада дүзлүп дурды.  
Суратларың ортасында  
Хеммесине безег берип  
Көшек гөзлер сүзлүп дурды.

Бугра чопан эртир-агшам  
Шол гөзлере майыл борды.  
Эйләк гечсе,  
Бейләк гечсе  
Гаршысында сайыл борды.

Алты гүвләп сайыл болуп,  
Единжи гүн—огры болды.  
Суратларың арасындан  
Меңлисини согруп алды...

Гөк депәниң чүр-башына  
Чыкып отыр Бугра чопан.  
Шол огурлан суратына  
Бакып отыр Бугра чопан.

„Көшек гөзлөр,  
Көшек гөзлөр,  
Бугра сизе ашык, гөзлөр.

Ашык сизе огры чопан,  
Ашык сизе чопан гөзлөр,  
Йүзлөп гөзүң арасындан  
Сизи гөзлөп тапан гөзлөр.

Белки сизе кирпичлер хем  
Менден бетер ашыкдырлар,  
Хеммежеси дөвре гурап,  
Дашыңыза үйшүпдирлер,  
Гөйө гашлар, янаклар хем  
Сизе тарап сүйшүпдирлер.

Ери, онсоң Бугра чопан  
Ненең-ничик карар тапар?  
Гөзлериңе бирже бакса  
Еди ыклым хумар тапар!“

Дийип, Бугра бир ах чекип,  
Йүрегине элин басды,  
Суратдакы Менлисиниң  
Гөзлерине лебин басды,  
Бир гезек дэл, телим басды...

Гөйө бирден ашык чопан  
Арам тапан ялы болды.  
Ики минут гечип-гечмән,  
Ене бирден дәли болды:

„Хачана чен кагыз ысгап,  
Кагыз огшап йөрмели сен!  
Хачана чен сувсуз тебсәп,  
Иймән, гәвшәп йөрмели сен!

Шу гүн эдил богазындан  
Сыртмак салып ассаларам.  
Ягырнына элиң сарап,  
Гуррук гуя атсаларам —

Огулменлиң гаршысында  
Чөкмедигиң  
Эркек дэлсиң!  
Пиде-пиде сырларыңы  
Еке-еке дөкмедигиң  
Эркек дэлсиң!“

Дийип, Бугра  
бугра ялы  
Силкинжирәп япа чыкды.

\* \* \*

Огулменли хораз ялы  
Галкынжырап гапа чыкды.

Эдил яны ишден гелип,  
Чалшырыпды көйнегини.  
Хәзир болса даш гапыда  
Чайкап отыр чәйнегини.

Бугра болса япа чыкып,  
Обасына гөзлөп дурды.  
Колхоздакы сегсен тамдан  
Бирже тамы гөзлөп дурды.

Эмма онуң гереке тамын  
Гизлөп отыр гоша хараз.  
„Хараз болар, тараз болар—  
Мыдам менки кечдир, гараз!“

Дийип, Бугра „жетлешип“ дур  
Дегирмени гуран биле...  
Меңли болса даш гапыда  
Геплешип дур Жерен биле.

Тозан сиңен меле гашлар  
Булут ялы яйлып ятыр,  
Көшек гөзүң—гоша деңзиң  
Кенарында гыйлып ятыр...  
Үч норманы алаң кәтмән  
Күмәң янда сүйнүп ятыр.





Гөзлериниң табагында  
Ажы гөзяш айланып дур.

Гөзлерини юмайдыгы  
Дөкүлжекди гоша табак.  
Жай гөзүнде көмек этди  
Үч айлыжак акжа бәбек.

„Вах, Мырат жан ояныпдыр!“  
Жерен гелин бөкүп гитди.  
Долуп дуран габагыны  
Ёл угруна дөкүп гитди.

\* \* \*

Элин ювуп, йүзүн ювуп,  
Өе гирен Менли гелин,  
Чеп габагның чеп тарапы  
Күнжи ялы меңли гелин,

Дивардакы айна бакып,  
Сын эдип дур суратына.  
Чуканаклы ак янагна,  
Байдак ялы сыратына.

Середип дур Огулменли  
Өз кешбине хайран ялы.  
Өз гашлары, өз гөзлери  
Өзүне-де ярян ялы.

Бир дем салым иш салышып,  
Гөзи биле, гашы биле,  
Ене бирден аркан серпип,  
Гүмра болды иши биле.

## ИКИНЖИ БАП

„Меңли ханым голун дишләп,  
Бизденки уят эйлейир.  
Кә даранып, уз йеришләп,  
Бизденки уят эйлейир...“

Дийип, бирвагт Пырагы хем  
Первана дек көен экен,  
— Менли ханым өз ярындан  
Уят эдйәр — диен экен.

Эмма мениң Меңлим дәл-де,  
Өзүм уят эйләп йөрүн.  
Гапыларын чекип билмән,  
Йүрегими дөкүп билмән,  
Дидарына бакып билмән,  
Дирилигме чүйрәп йөрүн.

Батыррак бол,  
Алчаграк бол,  
Гүлки болма иле, чопан.  
Көшек гөзлең алкымында  
Гузы болуп мәле, чопан!“

Дийип, Бугра дишин гысып,  
Өз-өзүне берди хөкүм.  
...Зыяны ёк, Бугра чопан,  
Алчак болуп  
догмаз хер ким.

Мен-мен диен йигитлер хем  
Сандыармыш ашык вагты.  
(Бейик-бейик адамлар хем  
Йыгра бормуш яшылык вагты.)

Кейпине дәл, межбур болуп  
Мәләрсин сен герек гүни.  
Ашыклығың чының болса,  
Моладарам  
йүрек сени!

Йөне нәче моласан-да,  
Дийдирмегин „Янра чопан!“  
Вах, сенсизем  
бү дүнйәниң  
Янрасы көп, Бугра чопан.

...Гидип баряр ашык йигит.  
Эллеринде гуршун кенек.



„Гоп, кенегим, алчы гоп сен!“  
Зыңды гөге ики гезек.

„Икиси-де алчы гопса,  
Шу гүн ичим дөксем герек...“

„Вах, бу нәмәң аламаты —  
Бири алчы, бири эшек!..“

...Кәриз ябың бойы биле  
Өзбашына гепләп баряр.  
Меңлисине дийжек сөзүн  
Бир-бирине сепләп баряр:

— Армавери, Огулмеңли!  
— Бар бол Бугра, гел геч, отур!  
Бугра дэдә чай берели,  
Бол, Нәзик жан, чәйнек гетир!

Ине онсоң чәйнек гелер,  
Чай атылар, чай демленер.  
Радиосы ачык болса,  
Сөз динленер, саз динленер,  
Йөне, вели бейле ваггда  
Радио-да аз динленер.

— Ери, онсоң Огулмеңли,  
Сагым билен нәдйәнсиңиз?  
Элиңизе берекелла...  
Бирнеме-хә ядянсыңыз!

— Ай, сагымам сагымдыр-да,  
Ядар ялы геч зады ёк.  
Ай, онсоңам хер иш болсун,  
Иш дийлениң аңсады ёк!

Өз ишлерңиз ненең Бугра?  
— Ишлер эдил гүл ялыдыр.  
Ябыларын, тайчанаклаң  
Аяклары ел ялыдыр.  
Отдан доюп, сувдан ганып,  
Хер хайсысы пил ялыдыр.

Жогап ерне бир йылгырып,  
Огулмеңли ашак бакар...  
Хер угурдан гүррүн чыкар,  
Эмма вели айтжак сөзүң  
Диле гелмез,  
Багрың якар.

Ине онсоң ичин түтәп  
Отурансын... Ол хем отыр,  
Чайыңы хем гутарансын,  
Ене-де бир чәйнек гетир.  
Гүррүни хем гутарансын,  
Ким шу ерде көмек етир?

Дийип, эййәм орта ёлда  
Титрәп баряр ашык йигит...

Голайлашяр гоша дерек,  
Узаклашяр гоша сөвүт.

Шол дереклен саясында  
Гөк гапылы бир там отыр,  
Бугра үчин хер кесеги,  
Хер керпижи зер там отыр.

Гәдик айың гапдалыңдан  
Топбак булут үйшүп баряр.  
Гөйә дийрсин, булут сүйшмән,  
Айың өзи сүйшүп баряр.  
Йүрегини даша баглап,  
Бугра чопан гайшып баряр.

Гечени хем шолды вели  
Дереклериң саясыңдан,  
Бир овадан гүлки сеси  
Чыкды тамың айнасыңдан.

Ашык чопан әпишгеден  
Ышыклады огры ялы:  
Гап бөвүрде бир гыз отыр  
Непес—моллаң шыгры ялы.

Титрәп дуран чеп дызында

Бир тахяны гаймап отыр.  
Гөйә тамың чеп дулунда  
Гөк көйнекли сымап отыр.

Ак галпаклы онлук чыра  
Кешдесине ялкым атыр.  
Гара гөзлөр умман ялы  
Кенарына толкун атыр.

Меңдилере ишин алып  
Гелегенди Селбиняз гыз.  
Сөзүн билип, ерин билип  
Гүлегенди Селбиняз гыз.  
Хәп-хәзирем бир зат тапып,  
Гүлдүрйәрди жорасыны  
Ала-яз гыз.

Ики дөши хер гүленде  
Эгни биле титрәп гидйәр,  
Гоша өрүм хер геленде  
Гоша депә бүдрәп гидйәр.

Эмма вели Бугра чопан  
Депәни-де гөренокды,  
Япыны-да гөренокды,  
Сүзлүп дуран көшек гөзлөр  
Башга яна серетмәге  
Оңа ругсат беренокды.

„Йүрегими даша баглап,  
Йыгралыкдан чыкжак гүнүм,  
Алкымында чөкжек гүнүм,  
Сырым берип, сырын алып,  
Түйс ичими дөкжек гүнүм,

Чатак болды,  
Чатак болды,  
Тутуш йыллык эмгегиме  
Селбиняз гыз бадак салды!“

Дийип, Бугра хем кәйинйәр,  
Хем йылгырар өз янындан...

...Мыхман гөзел ынха гайдар,  
Геләерлер ыз янындан.

Тукатланып бейдип дурма,  
Ап-аңсатжа чыкалга бар:  
Ханха эдил гапдалында  
Шаңлап дуран оқалга бар.

Шона барып, күшди гуруп,  
Утлушянчаң бирже сапар,  
Меңдилерде ятасы ёк,  
Селбиняз хем ерин тапар.

Ине онсоң гайратыңы  
Сынаярыс Бугра чопан,  
Бейдип кишиң гапысыны  
Диңләп дурма, угра чопан!

\* \* \*

Бугра чопан күшт ойнаяр  
Тогалажык Шири биле  
Мугаллымлаң бири биле.  
(Меңдилеринң гоңшулары  
Жерен гелниң яры биле).

Ики эли, ики гөзи  
Өңүндәки чөпүндеди,  
Эмма вели күй-көчеси  
Кәриз ябың чепиндеди,  
Посёлогың четиндеди.

Ат дерегне пили сүрйәр,  
Пил дерегне аты сүрйәр.  
Йөне вели сүрен вагты  
Эдил ябы сүрен ялы,  
Түвелеме, гаты сүрйәр.

— А-хов Бугра, бу гүн сени  
Ал урдумы, жың урдумы,  
Ел урдумы,  
Гүн урдумы,



Мей урдумы,  
Мең урдумы?

Дийип, Шири аңк-таңк болуп,  
Гөзлерини гырпылдаяр.  
Тугур чопан гүле-гүле  
Гулагна чен гөм-гөк болуп,  
Аякларын тарпылдаяр:

— Валлакессин, менем шуна  
Сенден бетер хайран шу гүнт  
Ябыларның ызында-да  
Узынлы гүн порхан шу гүн.

Додагыны көпүржедип,  
Өз будуны шапбатлап йөр.  
Таягыны сайгыч эдип,  
Гара ери тапбатлап йөр.

„Арма!“ дийип, янна барсам,  
„Шүкүр!“ дийип, гызарып дур.  
„Салам!“ дийип элим берсем,  
„Бар бол!“ дийип, газарып дур.  
Саг элини саңңылдадып,  
Чеп элини узадып дур.

Мен-э валла „молла“ Шири  
Хайран шоңа сенден бетер.  
„Молла“ болсаң бир чүфле-де,  
Маңлайыңа элиң гөтер,  
Белки, аз-күш непиң етер!

— Ёк, ёк, оны чүфлемәге  
Хүнжи дишли молла герек.  
Галам гашлы молла герек.  
Он докуза гадам басан  
„Гара сачлы молла“ герек!

Ине онсоң Буграмызың  
Әхли дерди деп болайр.  
Айдан гепи, гөчен чөпи  
Өз ерине шап болайр!

Дийип, бири Бугра гарап,  
Йылжыраклап гөзүн гыпды...  
Отуранлаң хер хайсысы  
Өз гезегне бир сөз тапды.

Окалганың бир четинде  
Китап окап отуран гыз,  
Я он еди, я он секиз,  
Инин-боюн етирен гыз

Йигитлериң гүррүңинден  
Эжап эдип чыкып гитди.  
Кетениниң еңи биле  
Чеп яңагын букуп гитди.

„Бардыгың билмәндирис,  
Багшлавери, Әшебиби!“  
Дийип гызың ызы биле  
Сөз оклады вәши бири...

\* \* \*

„Хава, Буграң дерди үчин  
Гара сачлы молла герек.  
Шейле болса, халыпалар,  
Ёл оглы  
ёлда герек!“

Бугра чопан ёла дүшди  
Кәриз ябың бойы биле...  
Башын эгип саламлашды  
Огулменлиң өйи биле.

Ынха инди бахана ёк:  
Огулменлиң ялңыз өзи.  
Ятырыпдыр Нәзигини,  
Уградыпдыр Селбинязы.

Йүрек ене „Гир, гир!“ дийди,  
Бейни болса „Ир, ир!“ дийди.  
Икиси-де ылалашып  
„Геләйсене эртир!“ дийди.

„Ёк, ёк, инди эртир гелмен!  
Бизар болдум эртирлерден!“  
Дийип, Бугра яшыл гапың  
Бир тарапын итди бирден.

Итени хем шолды вели,  
Учды әхли топлан сөзи—  
Депә чыкып, япа чыкып,  
Чемче-чемче чөплән сөзи...  
„Сизе әжем гелмедими?“  
Барып әхли геплән сөзи.

Жогабынам алып-алман,  
**Гелши ялы чыкып гитди.**  
Дашардакы бир түңчәни  
Ёл угруна йыкып гитди.

\* \* \*

Шо баршына,  
Шо дуршуна  
Көвши биле зады биле  
Тайяр дуран дүшегине  
Урды өзүн бады биле.  
Яссыгыны тас якыпды  
Додагының оды биле.

— Бу нә гелиш, бу нә болуш,  
Бу нә ятыш, Бугра балам?!  
Ядапдырын? Вах-ей, вах-ей,  
Оваррам-ла, вах, оваррам!

Ядан болсаң, ынха чайың  
Демлиже дур гарадагым!  
Бир зат болайдымкан өйдүп  
Гара жаным галмады-ла,  
Гара жаным!..

Дийип, Буграң ботинкасын  
Айрып отыр Солмаз әже,  
— Аркайын бол... гарадагың  
Дерт голайна гелмез, әже! —

Дийип, Бугра чыкарынман  
Пенжегини, жалбарыны,  
Гызыл гүлли яссыгына  
Гойды ене маңлайыны.

...Әдил даңың оң янында  
Гөзлерини юмды чопан.  
Басырганып, бир зат самрап,  
Ене бирден дымды чопан.

Вах, еке бир шу гижеми,  
Бир йыл бәри самырдарды!  
Самырдылаң мазмунындан  
Солмаз әже хабардарды.

„Етишипдир балам!“ дийип,  
Гуванарды өз ичинден.  
Әхли гызлаң солтаныны  
Сечипди ол гыз ичинден.

Элли гызың ортасындан  
Сайлапды ол Селбинязы.  
(Билйәнсиңиз, ишин алып  
Менлилере гелен гызы!)

Оглуна-да бирки сапар  
Сыздырыпды Солмаз әже,  
„Гелни оглуң өзи тапар,  
Ёк, бейле зат болмаз, әже!“

Дийип, түйлек шырдагыны  
Чүмүрипди гулагына...  
Солмаз әже нәбелетми  
Буграсының гылыгына.

„Еген жанам „Болмаз!“ дийип,  
Хайыгыпды мундан бетер.  
Эмма гелин геленден соң  
Хозанакды менден бетер,  
Дийип, эне өз янындан  
Аркайынды ченден бетер...



Солмаз эже Буграсыны  
Үч ыралап, үч оятды...  
Ине шейди апрель гечди.  
Май юмагы орта етди.

### ҮЧҮНЖИ БАП

Буграларың гапысында  
Бир уллакан томаша бар.  
Хатарланан бәш газанда  
Келле-келле омача бар,  
Хер газаның гапдалында  
Көпи гөрөн бир гожа бар.

Яшыл геен гелин-гызлар,  
Гызыл геен гелин-гызлар,  
Зәхметде-де вепа берйән,  
Сөйгүде-де вепа берйән  
(Эмма вели сөйги вагты  
Эп-эслиже жепа берйән)  
Мен-мен диен гелин-гызлар

Гара гашлаң ашагындан  
Огрын бакяр эдеп биле...  
Мәрекәнің бир тарапы  
Биригшипдир мекдеп биле.

Бир тарапы — гоша сөвүт,  
Бир тарапы-кәриз ябы,  
Ики орта толкун атыр  
Мүң маяклы деңиз ялы.  
Гелинлериң, йигитлериң  
Хер бири бир йылдыз ялы.

Йылдызларың мавысы бар,  
Сарысы бар, гызылы бар.  
Хеммеси-де йылдыз вели,  
Бир-биринден гөзели бар.

Алчагы бар, бәлчиги бар,  
Аралыгы, доммасы бар.

Бойларының узыны бар,  
Гысгасы бар... хеммеси бар.

Сөен үчин, сөйжек үчин  
Хеммеси-де дес-дең болар.  
Йүрек сөйсе, „Герек!“ дийсе  
Хемме затдан рүстем болар.

Чынар ялы гелинлең хем  
Токмак ялжак әри бардыр.  
Дерек ялы йигитлең хем  
Голча ялжак яры бардыр.  
Обамызда бары бардыр.

Хер хайсысы өз ярыны  
Меңзедйәндир доган Ая.  
Гөвүн алса, йүрек сөйсе,  
Гөз гидерми башга тая!

Ики йүрек бирикмесе,  
Гөзем гидер, сөзем гидер.  
Не боюндан, не ининден,  
Не йүзүнден пейда етер!  
(Иле белли пелсепәни  
Узалтмайын мундан бетер).

...Буграларың ишигинде  
Жемленипдир бүтин оба.  
Гечмишинден гүррүң берйәр  
Сегсен яшлы Умман баба...  
Чагажыклар шапыдыңлап,  
Өзүн уряр кәриз яба...

Ак гынажың ашагындан  
Гызыл геен Солмаз эже,  
Элли яшда яңадан  
Гелин болан Солмаз эже

Ики яна хозанаклап,  
Орта дөкйәр бар задыны:  
„Дили гысга эдип билмен  
Еке-ялңыз зүрядымы!

Какасының ёкдугыны  
Ятламасын Бугра жаным.  
Бу гүн онуң шат гүнүнде  
Гурбан болсун ханы-маным!“

Солмаз эже ечин чермәп,  
Ат салып йөр хер тарапа...  
Эдил Ая бакан ялы,  
Хеммәң гөзи бир тарапа.

Москвадан гайдып гелйәр,  
Чопанымыз Бугра шу гүн.  
Гайдып гелйәр Бугра билен  
Сергә барып байрак алан  
Ел аяклы „Дурна“ шу гүн.

Хәзир ынха бүтин оба  
Гуршар Буграң дегресини.  
Солмаз эже огшап-огшап,  
Багра басар Буграсыны:

„Ынха балам, эжең саңа  
Сайлап-сечип тапан гызы!  
Ичен сувы богазындан  
Гөрнүп гечйән чопан гызы!“

Сүйжи-сүйжи арзуларда  
Энәң гөвни толкун атыр,  
Дүзүм-дүзүм-дүзүм шайлар,  
Күмүш шайлар, гызыл шайлар  
Гүн шовхуна ялкым атыр.

„Шу яшымда гөрөн задым  
Еке Бугра — ялңыз чага.  
Гелин тоюн, Мескев тоюн  
Билерәжик гечирәйсек  
Ничик борка Ашыр ага?“

Дийип, өңңин Солмаз эже  
Геңешипди башлык биле.  
Башлык болса лах-лах гүлүп,  
Ардыныпды хошлук биле:

„Бох-ов, бох-ов, бейле болса,  
Она етес дәвлет болмаз!  
Бейле-бейле сөйги болса  
Гаршысында бөвет болмаз!  
Ынха биргүн Буграң гелйәр,  
Гур тоюны, зарпчы Солмаз!“

Дийип, башлык шу өмрүнде  
Бәлчирәпди илки сапар...

Гелин-гызлар өе гирйәр,  
Өйден чыкяр топар-топар.

Күртесини чүмре бүрәп,  
Сүемине сачын орап,  
Өңүндәки жораларна  
Огрын гарап, догрын гарап,

Ынха, эййәм дулда отыр  
Бугра гелин болжак гөзел.  
Селбиняз гыз, ала-яз гыз,  
Гөзеллерде алчак гөзел.

Гелин-гызлаң бириси-де  
Бейле зады биленокды.  
Сөйшен дәлдир булар — дийип,  
Бейле алчак, догумлы гыз  
Бирден әжиз болар — дийип,  
Келлелерне геленокды.

Догруданам, Селбиняз гыз  
О зейилли әжиз дәлди.  
Я бир әжем гызам дәлди.  
Йөне вели шейле гөзел  
Төтәңликкен әжиз галды.

Селби гыз хем чопан йигди  
Өз янындан сөөр йөрди.  
Бугра: „Менлим!“ дийип йөрсө,  
Гыз хем: „Буграм“ диер йөрди.

Эмма вели гыз сөйгүси  
Нәзик болар, пынхан болар,



Ачык айтмаз. Эжап эдер.  
Эжапсызы чендан болар.  
Сыздырар ол, гарашар ол,  
Угрун тапсаң гурбан болар.

Селбиняз хем бир йыл бәри  
Эжап эдип гезен гызды.  
Өз янындан гөвүн берип,  
Көп хасрата дөзөй гызды.

Ине оңам үстесине  
Савчы барды Солмаз эже.  
Ери, онсоң бейле гөзөл  
Нәдип дийсин „Болмаз, эже!“

Хем Селбиняз ганат тапды,  
Хем шатланды Үзүм эже.  
(Ким гүнәли, ким гүнәсиз —  
Окыжы дост, өзүң өлчө!

Ёгса мениң бу гүррүңим  
Даргап баряр хер тарапа).  
...Эдил Ая бакян ялы  
Хеммәң гөзи бир тарапа.

Йүзләп гөзләр улы ёла  
Дикилипди бир гөз ялы.  
Тәзе башлык геленден соң  
Ёл болупды колхоз ёлы.

Оклав ялы узалыпды  
Гүндогардан гүнбатара.  
Яш дерекләр дүзүлипди  
Эсгер ялы дең хатара.

Шол дереклең арасындан  
Гелмелиди Бугра чопан.  
Москваны гөрүп гайдан  
Гум меканлы, йыгра чопан.

Ынха оны Ашыр башлык  
Алып гелер өзи билен.

„Өзүм гаршы алжак — дийип,  
Тоя биле гелжек“ — дийип,  
Гитди даңың сазы билен.

Отлы бирчак гечип гитди,  
Ниредекә Ашыр ага?..  
Онянча-да бир яш чопан  
Ак шырдагын зыңды гөге:

— Ханха гелйәр Ашыр ага!  
— Ханха гелйәр гара ёрга!  
— О нәм үчин еке гелйәр?  
Бугра ханы?  
Ханы Бугра?

— Бугра нирде?  
— Бугра ханы?  
— Ынха чыкар Эзбер ага.  
Буградырда-а,  
йыградырда-а...  
Галайндыр ызырага...

— Хай, дийсенем  
дийәнц вели...  
Бирден йөне Мескевада  
Ашык болуп меле сачлы,  
Меле гөзли перизада,  
Чүмүп ятан болаймасын  
Пуражынлы киребада!..

Онянча-да Ашыр ага  
Сүрүп гелди „Гаргасыны“..  
Йүзләп гөвре гала ялы  
Габсап алды дегресини:  
— Ханы Бугра, Ашыр ага!  
— Ханы Бугра?  
— Бугра ханы?

— Хава, илат, Бугра гелди...  
Йөне бу гүн өе гелмез.  
Бу тетелли тоя гелмез.  
Бу затларың хеммежеси  
Солмаз сенден... Сенден Солмаз!!

Хәзир мениң яныма бар,  
Түррүңим бар бәш-үч келам,  
Серги тойы довам этсин!  
Телин тойы болсун тамам!

Дийип, башлык ёргасыны  
Гахар билен сүрүп гитди.  
Солмаз эже ызы билен  
Ики элин серип гитди...

Адам бары аклы хайран,  
Агызларын ачып галды...

\* \* \*

Ашыр агаң кабинети  
Сарай ялы гочак залды.

Гөк маталы әпет стол  
Улы залы безәп дурды.  
Ене-де бир үч-дөрт стол  
Сүйнүп ятан элип ялы  
Гапа ченли узап дурды.

Шол элибин гапдалында  
Отыр эне дала меңзәп.  
Аңырсында башлык отыр  
Думан басан дага меңзәп.

Гайта-гайта муртун сыпап,  
Кә гатаар, кә юмшар.  
Солмаз эжәң агзы кепәп,  
Кә хопугяр,  
Кә говшар.

....Хава, Солмаз, ишлер шейле,  
Булашдыран сениң өзүн.  
Догры, догры, өрән догры,  
Гызлаң гүли сайлан гызың.

Йөне вели оны сайлан  
Бугра дәл-де,  
Өзүң, Солмаз!

Шу колхозда мен башлыккам  
О тетелли дүзгүн болмаз!

Сайлар ялы памадор дәл,  
Я соган дәл гыз диениң...  
Әберерис Буграмыза  
Өз сайланың, өз диениң.

Бирикмесе ики пикир—  
Сөйүшмесе ики йүрек,  
Гөрөндирин, гөрөндирин,  
Ол сөйгүде болмаз дерек!  
Дүшүн мана! Дурмуш үчин  
Ики янлы сөйги герек!

Онуң билен яшашмалы  
Сен дәл Солмаз! Бугран өзи!  
Хәзир ынха өйлерине  
Әкидерлер Селби гызы!"

Дийип, башлык хер-дызына  
Бир элини урды бирден.  
„Хәзирликче бар өйүне!“  
Ашыр башлык турды бирден.

\* \* \*

Ине, шейдип бир ажап гыз  
Аглап гитди өз өйүне...  
„Бу бетнамлык языландыр  
Балам жаның тәлейине!“

Дийип, шол гүн Үзүм эже  
Даң атыңча укламады.  
Солмазы хем, өзүни хем,  
Буграны хем, гызыны хем —  
Хич хайсынам акламады.

Хер хайсының якасындан  
Сепеледи гүнә барын...  
Окыжы дост, сайладыңмы  
Бу ваканың гүнәкәрин?



Гынанярын Селби гыза,  
Сенден бетер гынанярын.  
Пикир чөзлөп, делил гөзлөп,  
Акламага сынанярын.

Йөне вели  
хич чөзгүдө  
Мэтэч дэлдир  
ики йүрек.  
Олар үчин  
не аклавжы,  
Не-де гаралавжы герек.

Бу барада болуп билер  
Не-хэ хайыш, не-де хөкүм.  
Сөймек  
хем-де сөйүлмекдир  
Ер гөтөрийэн сары өкүз.

Хөкүм көпдүр. Йөне вели  
Шол өкүзе хөкүм ёкдур.  
(Гынанмага хакым бардыр,  
„Шейт!“ диймэге хакым ёкдур.)

\* \* \*

Гүнортанлар Москвадан  
Гайдып гелен Бугра чопан,  
Шәхерде бир достункыда  
Мыхман болан Бугра чопан

Обасының гырасындан  
Гелип гирди ырыгыже...  
Бир окара этли палов,  
Ики чанак яглы көже

Гапыдакы ала сыгрын  
Гапдалында хөңлөп дурды.  
Бугра чопан эжесиниң  
Хоррулдысын диңлөп дурды.

„Эже, эже! Укудамың?“  
Сары гапың килдин чекди.  
„Ким, ким? Балам, Буграм!“ дийип,  
Солмаз эже бөкүп чыкды.

Долды ене, дашды ене  
Гөзлериниң пыяласы.  
Гаргаларың газ баласы,  
Хер кишиниң өз баласы!

„Вах, гелдиңми, балам?“ дийип,  
Гужаклады Буграсыны.  
Богазында дузаклады  
Йүрегиниң награсыны.

Ере бакды,  
Бугра бакды.  
Гөзлерини тегеледи.  
Дөрт нохуды ыз-ызына  
Яцагындан тогалады...

...„Билиән эже, билиән, билиән,  
Нә гүңлере саташансын!  
Еди бишип, еди совап,  
Секиз гезек туташансын!“

Билиәрин мен хеммесини,  
Билиәрин мен, эже жаным.  
Мен нәдейин!? Багышла сен,  
Геч гүнәми, мәхрибаным!“  
Дийип, Бугра бейлөк итди  
Өңүндәки чемеданын.

„Ёк, аглама эже!“ дийип,  
Гужаклады эжесини:  
„Шу өмрүмде еке гезек  
Ынжытдыммы эже сени?“

Дүниә инип, өзүм билип,  
Бирже гөвнүң йыкан болсам,  
Чык диенде гирен болсам,  
Гир диенде чыкан болсам—

Онда мени багышлама,  
Багышлама чигит ялы!<sup>1</sup>  
Бугра чопан ашак чөкди  
Тупан йыкан сөвүт ялы.

Солмаз эжәң гөзлеринден  
Ене нохут тогарланды.  
Яя дөнен ягырнысы  
Юваш-юваш догруланды.

Белетди ол Буграсына,  
Белетди ол эзизине.  
Баласындан чигит ялы  
Агырманды хениз, эне...

— Хава, эже, аркайын бол,  
Довам эдер тоюң ызы!  
Дүңйәң өрки Селбиняз дәл,  
Көпдүр дүңйәң гелин-гызы!

Дийип, Бугра пенжегиниң  
Кисесине элин сокды.  
Пай депдерниң<sup>1</sup> арасындан  
Көшек гөзли гелин чыкды.

Ене бирден, нирелерден  
Гелип етди кеч йыгралык.  
Гой, гөркезсин Меңлисини,  
Бир дем салым гач, йыгралык!

Эмма вели кеч йыгралык  
Вепалыды жорасына.  
Көшек гөзлөр ене гирди  
Пай депдерниң арасына...

\* \* \*

Майың-гүни яңы догды,  
Доганындан гайнап догды.

<sup>1</sup> Шол йылларда дүканилардан азык, харыт алмак үчин пай депдерчелери боларды.

Найза-найза гызыл муртун  
Голтугына йыгнап догды.

Бугра чопан яб ларын  
Совук сува якып баряр.  
Дегирмениң гапдалындан  
Гайралыгна чыкып баряр.

Москваны — баш галаны  
Гөрүп гелен күмүш „Дурна“,  
Аяклары шемал „Дурна“,  
Гулаклары гамыш „Дурна“,

Гөйә дийрсин, гүррүн берип  
Бейик пайтагт барасында,  
Эпей-эпей әтләп баряр  
Достларының арасындан...  
Огулмеңли середип дур  
Гүр тутлаугың гайрасындан.

Келлесинде яшыл гынач,  
Эллеринде кесгир орак.  
Хава, йүпек гейжек болсаң,  
Арасында бу-да герек.

Етишйәндир Огулмеңли,  
Етишйәндир хеммесине.  
Бирден Буграң гөзи дүшди  
Яшыл гынач Меңлисине.

Меңлиниң хем гөзи дүшди  
Ак шырдаклы ат чопана.  
Мескев барып, Львов барып,  
Ат сынадып, ат чапана.

„Шейле гыздан йүз дөндерип,  
Кимкә мунуң алжак гызы?  
Тапармыка шу ыклымдан  
Шо гыз ялы болжак гызы!“

Догры, догры, Буграң өзем  
Йигитлериң серкердеси.  
Йөни вели Селби гызам  
Дәл ахыры гыз хордасы!“



Диен пикир гелди бирден  
Огулмеңлиң келлесине.  
Онянча-да Бугра чопан  
Етди етжек келлесине.

„Шунун ялы чола ерде  
Ичим дөкүп билмесем мен,  
„Меңлим!“ дийип, алкымында  
Дыза чөкүп билмесем мен,

Онда менден өмүрүлла  
Эркек диен адам болмаз!  
Эркекликден элли бизар,  
Асыл хайванкәдем болмаз!“

Дийип, Бугра ак атындан  
Бөкүп дүшди бады биле.  
Огулмеңли башагайды  
Гөк япраклы туды биле.

„Армавери, Меңли гелин!“  
Буграң сеси богук чыкды.  
Бар арзувы, бар йүреги,  
Үч сөз билен чогуп чыкды.

Бир махаллар ашык дэлкән  
Мердемсирәк геплешерди.  
Эмма вели соңабакан  
Еке сөз хем дийжек болса  
Додалары сеплешерди.  
Эндам-жаны шагга дерләп,  
Аялары шепбешерди.

Ынха ене бу гезегем  
Бир азажык булашдырды.  
Бары-егы үч сөзи хем  
Богазында чолашдырды.

Эмма хәзир Огулмеңли  
О затлары аңламады.  
Я аңса-да аңды вели,  
Үйтгешик бир таңламады.

Гыз гылыклы йигитдигин  
Озалданам дуйярды ол.  
„Гызыл ялы, тапылгысыз  
Юмшак йигит...“ дийәрди ол,  
Эйле-бейле пикри ёкды,  
Доган ялы сөйярди ол.

— Вий, сенмидиң! Бар бол, Бугра!  
Өзүң арма, мескевалы!  
Саг-саламат гелдинизми...  
Гургунлыкмы Мескев или?

„Шүкүр, хава... гургун... гелдик!“  
Буграң дили пелтекледди.  
Огулмеңли йыгрылжырап,  
Йыган тудун голтуклады:

— Небир тойы нәме бейдип  
Ортасында боздун, Бугра?  
Ненен эдип Селби гыза  
Я әжене дөздүн, Бугра?...

Ынха ииди гепле чопан,  
Геплемегинң ери гелди!  
Ене Буграң эндамына  
Шол йигренйән дери гелди.  
Сөзләр еке-еке гелмән,  
Сүри-сүри-сүри гелди.

— Хава, неме... Огулмеңли...  
Ол... немәниң себәби бар.  
Бу сорагың йүрегимде  
Петде-петде жогабы бар!

Бугра чопан буйрук берди  
Йүрегине, бейнисине.  
Дикди гара гөзлерини  
Көшек гөзли Меңлисине:

— Мен ол тойы сениң үчин,  
Сениң үчин боздум, Меңлим!  
Ол гыза-да әжеме-де  
Сениң үчин дөздүм, Меңлим!

Дийип, Бугра йүрегиниң  
Бир пидесин сөкди бирден.  
Огулмеңли япдан аңрык  
Кейик ялы бөкди бирден.

Аркасына тудун алып,  
Даш көпрүден гечип гитди.  
Пишме-пишме япраклары  
Ёл угруна сечип гитди...

\* \* \*

Ашык йигит алты гүнүн  
Гечирипди хасрат биле...  
Единжи гүн ёла дүшди  
Ак букжалы бир хат биле.

Ол хат үчин Бугра достум  
Бир kitapлык жепа чекди.  
Етмиш гезек оя гирди,  
Сегсен гезек япа чыкды.  
Язды, бозды, ене язды  
Ене бозды, гапа чыкды...

„Хәзир барып яздырайсам,  
Бежәр вели Тугур залым.  
Йөне вели эртә етмән,  
Бүтин оба эдер мәлим!

Ёк, ёк, ашык болуп болмаз  
Башга кишиң дили билен!“  
Дийип, Бугра йүрегини  
Хата салды эли билен.

Келлесине нәме гелсе  
Язды чопан, язды чопан.  
Йыртды чопан, бозды чопан,  
Соңабака гызды чопан.  
Иң соңундан ики бентжик  
Гошгужык хем дүзди чопан:

„Сениң үчин көййәрин гиже-гүндиз,  
Сен болмасаң хичдир маңа хемме гыз!  
Гөзлериңе баксам гөзлерим доймаз,  
Йүрегимдә кувваты, жан Огулмеңлим.

Бугра чопан есир болды ёлунда,  
Мен билмедим нәме бардыр гөвнүнде  
Сырымы ачдым мен шол тут йығанда,  
Шол сөзде өлйәнчәм бар, Огулмеңлим“.

Сетирлерниң богуларын  
Бармак басып санап гөрди.  
Гапыларын мэкәм япып,  
Япбылдакдан хеңин тапып,  
Айдым эдип сынап гөрди.

Үч сахыпа хаты биле,  
Секиз сетир шыгры биле  
Гидип баряр Бугра чопан  
Көне ябың угры биле.  
Огулмеңли даш гапыда  
Башагайды сыгры биле.

...Яссынара әпишгәниң  
Гаршысында доңды чопан.  
Йүрегини даша баглап,  
Ак букжаны зыңды чопан.

Буграң хатын эртирден соң  
Гөрүп галды көшек гөзлер.  
Ыз-ызына ылгап гечди  
„Сөййән, сөйдүм...“ мөзеш сөзлер.

Огулмеңли хаты окая,  
Демин алман, дымды, доңды.  
Ене бирден башын яйкап,  
Бир тарапа йыртып зыңды.

Ене агшам ишден гелип,  
Йыртан хатын чөплешдирип,  
Бир газетиң ёкарсында  
Бир-бирине сеплешдирип,



Себәбини өзем дуйман,  
Окап чыкды янадан.  
Акжа букжа орун алды  
Гөк маталы чемедан...

## ДӨРДҮНЖИ БАП

Онянча-да уруш турды,  
Турды уруш, залым уруш.  
Әхли әден бетбагтлыгы  
Ер йүзүнде мәлим уруш...

Ине, шейдип Бугра чопан  
Тоя етмән,

“тоя” гитди.

“Гараш маңа, Огулмеңлим!”  
Дие-дие-дие гитди.

“Инди чиләм ачылышды,  
Нәме болса болсун—дийип,  
Я назарын салсын—дийип,  
Я назардан салсын!” дийип,

Гитмезинден бир гүн озал  
Чөкди онуң алкымында.  
Бир сагатлап ичин дөкди  
Көшек гөзләң ялкымында.

Диллерине нәме гелсе  
Дийди чопан, гизлемеди.  
Эмма вели Огулмеңли  
Келам агыз сөзлемеди.  
Сөзлемесе сөзлемесин,  
Терсине-хә гөзлемеди...

Эртеси гүн сәхер билен  
Чыкып гитди обасындан.  
Ак патаны алып гитди  
Көшек гөзләң саясындан.

“Биз-ә гидйәс, саг бол!” дийип,  
Өе гирди бугра ялы.  
Инди Бугра йыгра дәл-де,  
Гөйә Меңли йыгра ялы.

Меңлисиниң гөзлерине  
Гөзлерини дикди чопан.  
Йүрегинде ятан сөзләң  
Бир гутусын дөкди чопан:

“Гузуларда  
...кәндир, Меңлим,  
Дуршы билен нур багана.  
Йөне вели мүнүсинден  
Кәте бири сур багана.

Ер йүзүнде  
...кәндир, Меңлим,  
Дуршы билен нур гелинләр.  
Йөне вели хеммесинден  
Дине бири сур гелиндир.”

Шол хем сенсин  
...Меңлим!” дийип,  
Сур гошардан гысымлады.  
Ене гелди кеч йыгралык.  
Хаяллады. Басылмады.  
Меңли элин чекип алды,  
Эмма йүзи асылмады.

Буграң эли ене деррев  
Титрәп дуран гошардады.  
Ики гөзи дашардады.  
“Айрыл оглан, айрыл!...” дийип  
Бәгүл лебләр пышырдады.  
Онянча-да пышырдан ер  
Бәгүл ялы пашырдады...

\*\*\*

“Боля-боля... эзнз балам,  
Саг-аман бар, саг-аман гел!”

Ил билен гелен тойда-байрам!  
Ордур алып, гахырман гел!..."

Дандан билен Буграсыны  
Ёла салды Солмаз эже...  
„Сен саг болсаң—галаны хич!  
Балаңа дөв чалмаз, эже!“

Дийип, Бугра нәм үчиндир  
Бир азажык ирнип гитди.  
Гөк вагоның гапысындан  
Ак шырдагы гөрнүп гитди.  
Солмаз эже ызы билен  
„Балам!“ дийип герлип гитди.

„Эже... немәң... Огулмеңлиң  
Янына-да... гара бергин.  
Өйүң ялы барыбергин.  
Аркалашып-зат эдишип,  
Гелниң ялы гөрүбергин!“

Дийип, бирден боз-яз болуп,  
Анрык дөнди йыгра чопан...

Алның ачык,  
Ёлуң ровач.  
Саг-аман гел, Бугра чопан!

\* \* \*

...„Вах, бу затлаң хеммесиниң  
Өз себәби бар экени!  
Мен гурайын! Билмәндирик!  
Меңли биле яр экени!  
Гулакларым эшитсе-де,  
Гаракларым көр экени.

Гижелерне самырданда  
Тутарды-ла Меңлиң адын!  
Йөне вели алла-биллә  
Дуймандырын бейле задын!

Зыяны ёк, зыяны ёк,  
Гелин болсун  
Я гыз болсун,  
О затлар хич... Ким болса-да,  
Бир-бирине эзиз болсун!..

Йөне ерден дийён дәлдир  
Алчак кемпир Гурбанбагт:  
„Гыз күйсемез  
шо гелини  
Ёрганына салан йигит!“

Огулмеңлиң акжа тамы,  
Гоша дерек, яшыл ишик,  
Үйшүп дуран көне беде,  
Үстүндәки серлен эшик,  
Үч хачжалы узын агач,  
Ел берилең көне мешик—  
Солмаз эжәң гөзлерине  
Асыл инди үп-үйтгешик!

...Даш ишикте Огулмеңли  
Пасырдап дур гөк гуш ялы.  
Солмаз эже гөк гуш гелни  
Гужаклады ак гуш ялы.

„Гел!“ диймәге май бермеди,  
„Геч!“ диймәге май бермеди.  
Ак ганатлар гөк ганаты  
Вагты билен гойбермеди.

Көшек гөзден,  
Өчүк гөзден  
Бир-бирине өл гатышды...  
Юваш-юваш шапак яшды,  
Яссы дүшди, ил ятышды.

„Отур балам, сөзле балам,  
Сөзлеринден айланайын!  
Буграм жаның мәхри сиңен  
Гөзлеринден айланайын!“



Солмаз эжәң ики гөзи  
Көшек гөзли гелиндеди...

\* \* \*

Литва болса тутушлайын  
Фашистлериң элиндеди.

Украина вес-вейранды,  
Гызыл ганды латыш ери.  
Белоруслаң топрагның хем  
(Агачларның, япрагның хем)  
Аз галыпды тутуш ери.

Чен-чаксызды Могилёве,  
Орша дүшйән бомбаң саны  
Дуршы билен харасатды  
Мурманскиң гөк асманы.  
Я гайгырып гойдумыка  
Киев билен Одессаны!

Гайгыранок хич хайсыны,  
Хей, фашистем гайгырармы?!  
Хей-де бейле мекир душман  
Өз гүйжүнден өкдә душман  
Киевиңи... сайгарармы!

Агзын ачып, көпүк сачып,  
Келлесинден хушы гөчүп,  
Өз юрдундаң мүн милликде  
Днепрмиң сувун ичип,

Йүрегиме — Москвама  
Дызап гелйәр юваш-юваш,  
„Я алмалы я өлмели!“  
Сөвешимиз шейле сөвеш!

Ган аялмаз,  
Жан аялмаз  
Мунуң ялы сөвеш үчин.  
Хемме затлар Фронт үчин,  
Хемме затлар Еңиш үчин!

Мильон-милльон йүреклерде  
Шу ики сөз сесленйәрди.  
Ол сеслерден түпөң сеси,  
Топуң сеси пес гелйәрди.

...Москвама гөзи гызып,  
Кәди башы гөчен фриц,  
Окаң, Упаң көпрүсинден  
Хайбат атып гөчен фриц,  
Тулаң күмүш семаварын  
Гайнатдырып ичен фриц,

Москваның этегинде  
Ичен чайын дөкүп гитди.

...Бугра яңы үч ай ятып,  
Госпиталдан чыкып гитди.

Горады ол Москвасын—  
Йүрегиниң ургусыны.  
Горады ол барып гайдан,  
Ярым айлап гөрүп гайдан  
Алтын тәчли Сергисини.

Йүрегинде ениш сөзи,  
Гапдалында Менлиң ады,  
Бир янында уршуң оды,  
Бир янында ышкың оды,

Бугра чопан — Бугра солдат  
Гирди ене өң хатара.  
Буграң йүзи еңше тарап,  
Фриц йүзи — гүнбатара...

\* \* \*

Огулмеңли сув тутуп йөр  
Шейтангалаң ортасында.  
Сары гүллер, гызыл гүллер  
Барк уруп дур картасында

Аягында резин әдик,  
Келлесинде солук гынач.

Йүрегинде нәче арзув,  
Нәче сөйги, нәче гынанч,

Юваш-юваш йөрәп гелйәр  
Говачалаң арасындан...  
Ол июлдан

ол июла  
Үч хат гелди Буграсындан.

Биринжиси—ёлдан гелди.  
**Икинжиси—Дондан гелди.**  
Үчүнжиси—бир ай йөрәп,  
Воронёжиң яндан гелди.

Шол хатларың үчүси-де  
Гөзләберсең чыкар яндан—  
Меле гашлаң, көшек гөзлең  
Ики бармак ёкар яндан.

Үчүси-де янындадыр,  
Элмыдама алнындадыр.  
Алындаңың арасында  
Гөзлериниң алындадыр.

Баш Сөйгүсин яда салып,  
Өз-өзүне берйәр совал:  
„Дүшүнемок, дүшүнемок,  
Бу ничик сыр, ничик ахвал?

Өмрүмбойы Бугра билен  
Гатнашыпдым доган ялы.  
Инди ынха

Баш сөйгиме  
Довам үчин доглан ялы!

Я-да Сөйги дийлен задың  
Акмаклыкмы аслыети?  
Өң сөйүпдим,

ене сөййән...  
Ханы Сөйгиң канагаты?!“

Сорагына жогап тапман,  
Огулмеңли бакяр ашак...

Гең галма сен, магшук гелин,  
Бу сорагың жогабы ёк.

Болса  
бирже жогабы бар,  
Шондан өзге жогап болмаз:  
Сөйги дийлен жадылы зат  
Сенден ругсат сорап гелмез.

„Мен икинжи, мен үчүнжи...“  
Дийип гелмез гелен вагты.  
Гелен вагты  
мерт гелйәндир,  
Мерт өлйәндир  
өлен вагты.

Шейле сөйги  
элмыдама  
Ынсан үчин сөйүнжидир.  
Не икинжи, не үчүнжи—  
Дине, дине биринжидир.

...Сув тутуп йөр Огулмеңли.  
Гапдалында Жерен гелин.  
Ширисине өтен томус  
Ак патаны берен гелин.

Ики гелин—ики сувчы,  
Аялары даша мензеш.  
Гөкли-гызыл габарчаклаң  
Хер бириси мәше мензеш.  
(Ёк, ёк, зәхмет йүзүгине  
Отурдылан гаша мензеш.)

Ики бойдаш өй эдинип  
Бир говачаң саясыны,  
Дырмап отыр яшыл гашлы,  
Гызыл гашлы аясыны...

Үч өркүчли гара дагың  
Депесине атланан гүн,  
Өз-өзүнден от алан гүн,  
Ер йүзүне от салан гүн,



Байырларың сачларыны  
Ялын ялы чиркизипдир...  
Бир говачаң ашагында  
Меңли гелин иркилипдир.

Гөк япраклар гөреш эдип  
Гөкден инйән ялын биле,  
Сүлмүрешип, огшашып дур  
Дерләп ятан гелин биле.

„Нәче гүндиз, нәче гижә  
Гөзүмизе укы харам.  
Гой,укласын, дынжын алсын  
Ядав жорам, эзиз жорам!“

Жерен гелин мәхир билен  
Гөзүн айлап жорасына,  
Ене деррев гирип гитди.  
Гүр говачаң арасына.

...Ики гелин яп боюнда  
Тапбатлап йөр бөветлери.  
Душман болса Дон боюнда  
Берк танап йөр Советлери.

## БӘШИНЖИ БАП

### I

Харбылашды гызыл Ватан—  
Социализмң бейик юрды...  
Уруш—гөйә әпет гапан,  
Мерт,  
намарды  
чекип дурды.

Агырмы сен,  
Еңилми сен.  
Айдып дурды, гизләнөкды.  
Инди кәбир сөзлеңгирлер.  
Өңки ялы сөзләнөкды.

Ялазланды яңраларын  
Гиң ердәки паңк-паңклары.  
Сайланярды адамларын  
Мерди билен  
гук-паңклары...

„Фронт!“ дийип арза берди  
Он бәш яшдан эллә ченли.  
Комиссара арза барды  
Голак чопан Гелдә ченли.

Ене-де бир голак достун  
Алып барды яны билен,  
Аркасының гошы билен,  
Халтасының наны билен.

„Ики голак—бир чалавек,  
Минтовканы дабай!“ дийди.  
„Адин голак — заряжайыт,  
Дургой голак—стриляйыт...  
Нет, непайду дамой!“ дийди.  
Алчак майор лах-лах гүлүп:  
„Нельзя, нельзя, бабай!“ дийди.

„Еңиш!“ дийип бир йүреге  
Өврүлипди мүнләп йүрек.  
Еңиш үчин адам гөрек,  
Еңиш үчин задам гөрек.

„Еңиш!“ дийип ики йылдыр,  
Ярыш эдйәр Чекич, Орак.  
Чекижимден түпең өңйәр,  
Орагымдан меле чөрек.

...Еди жүбүт камыс долак,  
Секиз жүбүт гызыл эллик,  
Яшлыгының ядыгәри  
Ики букав, үч билезик

Солмаз эжәң гызгын демин  
Өзи билен алып гитди.

Гелинлигиниң ядыгәри  
Бүтин дүнйәң ХАЛАСГӘРИ  
болуп гитди.

\* \* \*

Аркайын бол, Солмаз әже,  
Демле гайнан күндүгиңи.  
Сен

кимдигиңи билмесең-де,  
Фашист билди кимдигиңи.

Билезиклең гандал болуп.  
Сыпдырмаса дузагындан,  
Букавларың

боюнтурык  
Болуп богяр  
Богазындан...

## II

Гышың башы  
Чөплең башы  
Жызалапды кешде-кешде...  
Солмаз әже Буграң хатын  
Доянокды эшде-эшде.  
(Говачаның чыглы чөпи  
Жызырдап дур гара печде.)

„Балам жаның мэхри сиңен  
Көшек гөзли,  
чынар гелним,  
Мен-ә ынха кабул этсен,  
Бир дулуна гөчүп гелдим!“

Шу сөзлериң айдыланы  
Өтен йылың майындады.  
Шондан бәри Солмаз әже  
Огулмеңлиң жайындады.  
Гайын гөзи гелниндеди,  
Гелин гөзи гайындады.

Айры дәлди иййәнлери,  
Ичйәнлери, геййәнлери.  
(Көпелипди обаның хем  
Гелин-гайын диййәнлери).

Солмаз әже ене-де бир  
Ак долагы докап отыр.  
Огулмеңли ашак гарап,  
(Бир дызында чишли жорап)  
Буграң хатын окап отыр.

Ол кагызжык Бугра билен  
Нирелерден өтен кагыз  
(Огулмеңлиң суратыны  
Үч ай огшап ятан кагыз),  
Белгороды халас эдип  
Украина етен кагыз...

Солмаз әже ол кагызы  
Ысгай-ысгай доянокды.  
„Ока, балам, ене-де бир  
Ока!“ дийип гоаянокды.

Огулмеңли окап отыр.  
Кә сетирден бөкүп гечйәр.  
Бир сетир дәл, үч сетир дәл,  
Кән сетирден бөкүп гечйәр.

Нә себәпден бөкүп гечйәр—  
Айдып дурмак киме герек?  
Себәбини дуяп отыр  
Догран йүрек,  
Әне йүрек!

...„Гайгы этме, әже мени,  
Оглуң эдил сөвүт ялы.  
Ер йүзүнде сизден башга  
Кемим ёкдур чигит ялы.

Еңжегимиз икучлы дәл,  
Еңиш инди магат, әже.  
Сен саг болсаң—боланы шол,  
Мен бу ерде сагат, әже...”



Ене онсон „Меңлим!“ дийип,  
Довам эдйэр хатың ызы...

\* \* \*

Буг дерясын бойлап баряр  
Хаты язан йигдин өзи.

Бузлы Бугуң аркасындан  
Акрык гечди сөвеш ёлы.  
...Эййэм оны докуз гезек  
Яралапды Еңиш ёлы.

Яны болса бир уйлугын  
Бөвсүп гечди онунжы ок.  
„Шу окларам  
                                мени гөрсе,

Не сылажак,  
Не совулжак.

Гараз, сениң бир ериңе  
Дегип гечсе арманы ёк.  
Өйленмедик оглан дийип,  
Рехим этжек гүманы ёк!“  
Дийип, окуң астында-да  
Бэлчирейэр ашык оглан.  
...Уйлугындан ган саркып дур,  
Ыза чекил, Бугра доган!

Көйнегинин  
                                еңи биле  
Сарады-да аягыны.  
Бир япыда дикди ене  
ДП-синиң таягыны.

Гамышлыгын арасындан  
От сачярды пулеметы.  
...Эртир гөрсе, бир медала  
Язылыпдыр Буграң ады.

„Я не хорош стрелок.  
Не достойно большой медал.  
Онсоам вот... не за медал,

Я за мама стрелял,  
Я за Меңли стрелял!“

Дийип, демир каскасыны  
Ашак басды Бугра солдат.  
„Ты достоин, Бугра!“ дийип,  
Элин гысды даяв комбат.

„Кто такой Меңли?“ дийип  
Йылжыраклап гүлди майор.  
(Айда йылда бир йылгырян,  
Аграслыкда белли майор).

„Меңли это... неме...“ дийип  
Ере бакды Бугра чопан.  
Өнки ялы болмаса-да,  
Бәри яны йыгра чопан.

„Мундан гизлэп... нэме!“ дийип,  
Йүрегиниң килдин ачды.  
Комсомолың тәп-тәзеже  
Гөк гаплыжа билдин ачды.  
Украинаң жеңцелинде  
Көшек гөзлер ялкым сачды.

„Вот это да-а!“ дийип майор  
Ййкалады келлесини...  
Душман болса сесъетимде  
Ягдырярды гүллесини...

### III

Алтын-күмүш даша меңзәп,  
Арпа-гылчык бала меңзәп,  
Гечип баряр гүнлер, айлар  
Хер бириси йыла меңзәп.

...Солмаз эже ишден гелсе,  
Ун халтасы такыр ене.  
„Шүкүр алла, башымыз дик,  
Эдениңе шүкүр ене!“

Дийип, эне ашак эгип  
Ак гыначлы келлесини,  
Меңли билен ардып отыр  
Чал япраклы селмесини.

...„Бу гытлыга гытлык диймен!  
Гытлык, балам, өң боландыр.  
Ики богдак арпа-гылчык  
Бир гыз билен дең боландыр.

Бир көпек-бай ысырганып,  
Ишигинден гелер гидер.  
Алты батман гылчык гоюп,  
Бир балаң алар гидер...  
Тас маңа-да саташыпды  
Шо тетелли бела-бетер.

Йөне мени ол беладан  
Гутарыпды бир яш йигит,  
„Солмаз! Солмаз!“ дийип йөрөн  
Ашык йигит, серхош йигит.

Гижән яры алды гитди.  
Берекелла гайратына!  
Менем етдим мырадыма,  
Олам етди мырадына.

Ол йигидиң кимдигине  
Өзүң белет, эзиз балам.  
Йөне вели артык дегди  
Ссцкы чекен ахы-налам!..

Солмаз эжәң элиндәки  
Ак селмеси титрәп гитди.  
Көкүндәки өлже топрак  
Ере гачып, пытрап гитди.

— Хава, онсоң ер-сув алдык.  
Колхоз болдук илки биле.  
Гөкден эден дилегмизи  
Ерде тапдык Мүлки биле.

Гитди ачлык, ялаңачлык,  
Бол-элинлик. дынчылык болды...  
Бугра жаның какасы хем  
Оба шура башлык болды.

„Гызыл ялы адам!“ дийип  
Улың-кичиң дилиндеди.  
Дөвран дөнди гарыплара  
Гайгы-хасрат билинмеди...  
Ине бир гүн шол газаплы,  
Тутха-тутлук йылындады.

Мүлкимиң хем якасындан  
Эбшитледи гара биже.  
Үсти япык машын гелди,  
Нирәдиги таңра белли—  
Әкитдилер ярыгиже...

Нәме хүнәр эдипдир ол,  
Нәме гүнә эдипдир ол,  
Гарып-ялаңачдан башга  
Киме пена эдипдир ол,  
Хөкүвметиң гаршысына  
Китап, окув, ишден башга  
Нәме сена эдипдир ол—

Ынха инди ниже йылдыр,  
Дүшүнемок себәбине!  
Ашгабада хат яздырдым,  
Москва-да хат яздырдым.  
Гөзүм зардыр жогабына...

Мүлки билен биле гитди  
Гайын атаң Анначары.  
Едиленжи йыла гитди,  
Хат-хабар ёк шондан бәри...

Гарры энәң гөзлеринден  
Ики дамжа акып гитди.  
Эрәп гайдан гуршун ялы  
Чеп яңагын якып гитди.

Солмаз эже кақышдырды  
Кендиригиң урбасыны.



Гечип барян Ашыр башлык  
Бәрик совды ёргасыны.

— Гайрат этгин! Басылмагын!  
Бу гүнлерем өтер гидер.  
Дәне-дүвүр герек болса  
Бир зады бор... көмек етер!

Дийип, башлык атдан дүшүп,  
Бир ажажык дуруп гитди.  
Гайнап дуран селме билен  
Буламагы гөрүп гитди.

Ярым сагат гечип-гечмән,  
Дәне гелди улы богдак.  
Били бүкүк Солмаз эже  
Дим-дик галды мисли байдак.

— Ким иберди, балам, муны?  
— Ашыр башлык! Ашыр ага.  
Солмаз эжәң яңагындан  
Яш пайрады мисли чага.

Меңлиниң хем гөзлеринден  
Ере гачды гоша хүнжи...  
Эй, сен Гөзяш, не себәпден  
Хем Гынанжы, хем Бегенжи—  
Икисинем

ыкrap эдип,  
Өмүр сүрйәң дүнийәде сен?  
Аслыетин хайырданмы,  
Я шерденми? Нәмеден сен?

\* \* \*

Шо гүнден соң үч ай гечди.  
Башлыгмыз хем гейди әдик.  
Сәхер билен ёла дүшди  
Узын әдип,  
гысга әдип.

„Махал-махал аз-овлажык  
Көсесе-де майыплыгым,

Энте-энте Ватанымын  
Хызматына лайыкдырын!“

Дийип, башлык  
фин уршуның  
Әдигини гейип гитди.  
„Өңки жеңде еңен шинель  
Ене еңер!“ дийип гитди.

Еңиш үчин ёла дүшди  
Ене-де бир улы йүрек.  
Аяк герек Ватан үчин,  
Йүрек вели

хасам герек...

Шо гидиши, шо гидиши,  
Хаты гелди еке сапар...  
(Билеңок сен, билеңок сен,  
Ярсыз галдың, Огулсапар...)

Ене шейдип мүн Сапарлар,  
Мүн бәгүллер ярсыз галды...  
Башымыза инен бела  
Йөне-мөне бела дәлди.

...Халас әдип мүн обаны,  
Халас әдип мүн галаны,  
Мүңләп Бугра гүнбатара  
Ковуп баряр ол беланы.

## АЛТЫНЖЫ БАП

Шөхрат саңа Ленин юрды—  
Доғанлашан мүңләп йүрек!  
(Шөхрат саңа, Риторика,  
Махал-махал сенем герек!)

Шөхрат саңа  
Компартиям,  
Шол доғанлаң байдакчысы!  
Шөхрат саңа Радиом—  
Еңишимиң бушлукчысы!

Бир элинде нан талоны,  
Бир элинде токга наны.  
Мүңлөп адам мүң көчөдө  
Соруп дурды Левитаны...

Еңиш гелди юрдумыза  
Рейхстагың депесинден!  
Гадам урды

бошап галан  
Мүңлөп өйлөң гапысындан...

\* \* \*

Бу шовхундан, бу шатлыкдан  
Огулмеңли бихабарды.  
Бир ай бәри гум ичинде  
Язлагдады. Сүйт сагарды.

Хәп-хәзирем бедресинде  
Көпүкләп дур күмүш сүйди...  
Диллеринде Еңиш сөзи,  
Гөзлеринде умыт оды.

Яңакларның чуканагы  
Хокралса-да кәсе ялы,  
Япы ялы эгинлери  
Сүллерсе-де майса ялы,  
Зәхмет,

сөйги,

арзув,

ынанч

Тап берйәрди беденине...  
Дөрт айы кем дөрт йыл долды  
Буграсының гиденине.

Эмма инди бир йыл бәри  
Хат-хабары геленокды.  
Еңиш нирде? Бугра нирде?  
Икисинем биленокды.

Еңиш болса эйяэхачан  
Огулмеңлиң гойнундады...

Бугра болса Будапештде  
Гөк Дунайың боюндады.

...Огулмеңли гүжжүллөдип,  
Ак гечини сагып отыр.  
Жир ғыңачлы келлесини  
Бедресине эгип отыр.

Онянча-да сыпып гитди  
Элиндәки сүйтли елин.  
„Бушлук жора, бушлук!“ дийип,  
Ылгап гелди Жерен гелин.

Онлап гелин товсуп туруп,  
Гужаклады бири-бирин.  
Гүл габаклар, гара гөзлөр  
Чыгландырды гум эртирин.

Үйтгешик бир улы вакаң  
Боландыгын дуйян ялы,  
„Бу нәмәнің шовхуныка,  
Шатлыгыка?“ диййән ялы,

Хайран галып аңкарып дур  
Мүңлөп гоюн, мүңлөп гечи.  
„Еңиш!“ дийип яңланып дур  
Дагың, деңзин, гумуң ичи.

Сайрабер сен, моллаторгай,  
Окабер сен алкышлары.  
Бу гүн диңе сени дәл-де,  
Хаяс этдик кән гушлары.

Халас этдик ганатлылар,  
Тойнаклылар машгаласын.  
„Серчежик-де, гарынчга-да  
Өз өйүни ташламасын!“

Дийип, миллион пида чекдик.  
Еңди ахлак,

сөйги,

ыхлас.



Дине адамзады дэл-де,  
Хайванатам этдик халас.

...Айланып йөр Еңиш сөзи  
Оба-оба, көче-көче.  
Шол гарастан еңиш гелди,  
Сен ниреде Солмаз эже!

### ЕДИНЖИ БАП

Июль айы.  
Гижәң яры.  
Ай айдынды, Сагат бирди.  
Үч тамлыжа разъездде  
Отлы гелип сакга дурды.

Бир-бирин мэкәм өпди  
Секиз саны яшыл вагон...  
Басганчакда гөрнүп гитди  
Ики саны гызыл погон.

Погонларың хер хайсында  
Бармак ялы сары золак  
Ловурдады кетениниң  
Гырасары ёлы ялак,

Үч медаллы, гөк папаклы,  
Гиң маңлайлы солдат йигит,  
Ягырнысы гош халталы,  
Сөзен бойлы солдат йигит,

Ортадакы бир вагондан  
Илерлигне бөкүп дүшди.  
Хер агажа, хер бир гара  
Хып-хырыдар бакып дүшди.

„Мегер, берен телеграмым  
Говшан дэлдир... Бершимем гич...  
Саг-гургунлык болса боляр,  
Галаны хич...“

Дийип, отлың гайрасындан  
Улы ёла дүшүп гитди.  
Әдигиния өкжелери  
Такыр ери дешип гитди.

Гөйә диде Бугра үчин  
Йөрительдәп дуран ялы,  
Солдат йигиң саг-саламат  
Уграндыгын гөрөн ялы,

Отлы ене юваш-юваш  
Довам этди өз ёлуны.  
„Саг-аман бар!“ диййән ялы  
Берди узын сигналыны.

Разъездиң дөрт чырасы  
Дөрт тарапдан йылтырып дур.  
Семафорың гөк чырасы  
Гүндогара гол герип дур.

„Ене саңа йүзүм дүшди  
Эне топрак, эне мекан!  
Эжем жаным, Огулмеңлим,  
Досты-ярым аманмыкан?“..

Учуп баряр чопан-солдат.  
Онки сүңци гуш ялыды.  
Пут ярымлык гош халтасы  
Аркасында бош ялыды.

Ол халтажык Москвадан  
Будапеште етен халта.  
Ичи чүйрүк картошкалы  
Днепре батан халта,  
Украинаң токайында  
Ики гезек йитен халта,  
Ене душуп әсине,  
Өңе үмзүк атан халта.

Ол халтада йүз „Ура“-ның,  
Йүз ваканың ысы барды.

Хеңли наның, хеңсиз наның,  
Консерваның, колбасаның,  
Махорканың ысы барды,  
Саг бурчуида, чеп бөврүнде  
Секиз окуң ызы барды.

...Гидип баряр Бугра солдат  
Үзүмлигиң ичи биле.  
Ян хемрасы гош халтасы—  
Тутуш солдат гөчи биле.

Халтасында Днепрден,  
Дондон гайдан совгатжык бар:  
Эжесине ак ғыңачлык,  
Меңлисине гөк ғыңачлык,  
Нәзижеге сагатжык бар.

Махоркасы, портсигары,  
Сапагы бар, иңнеси бар..  
Ене эсли аңры-бәри—  
Дуз торбадан өңнеси бар.

Ёк, ялнышдым, халтасында  
Дузы-да бар ики токга.  
Йөне вели айдып дурмак  
Герекмикә онуң хакда!

„Обаларда дуз гыт...“ дийип,  
Ёлда бири гүр берипди.  
Шонуң үчин Бугра солдат  
Дөрт-бәш кило сүйжи дуза  
Халтасындан ер берипди...

...Бугра солдат язан хатын,  
Алан хатын ятлап баряр.  
Чилиминин бирин зыңып,  
Бейлекисин отлап баряр.

Пикри биле гүмра болуп,  
Тас тайыпды паяпылдан..  
„Меңлим маңа үч хат язды  
Эжем жаның тарапындан.

Тызыл-яшыл галам билен  
Хатың дашын нагышлапдыр.  
„Меңлиңден хем салам...“ дийип,  
Үч сөзжагаз багышлапдыр.

Хүнжи ялжак тегеләпдир  
Ызындакы үч нокадын.  
Ол сөзлери хужүмден өң  
Мүң гайталап,  
Мүң окадым.

Шол сөзлерден медет алып,  
Аман чыкдым бәш хужүмден..  
Шондан бәри хабарым бар  
Не Меңлимден.  
Не эжемден.

Эжем жаным, Огулмеңлим—  
Эзизлерим бармыкалар?  
Экен сөвдүм, гуран тамым  
Өз еринде дурмукалар?“

Дийип, Бугра гадам басды  
Обасының ғырасындан.  
Бирден ини дигләп гитди  
Правленийң чырасындан

Маңлайына элин сылып,  
Хаяллатды әдимини.  
Гонжундакы эсги биле  
Ялпылдатды әдигини.

Дөрт колхозлы күрен оба,  
Көп хесрети гөрен оба,  
Бугра ялы сегсен оглун  
Ватан үчин берен оба,  
Жорап биле, долак биле,  
Кәтмен биле, орак биле  
Фашистлери уран оба,  
Гарагумуң этегинде  
Дага меңзәп дуран оба



Батыр оглун, солдат оглун  
Сазы биле кабул этди.  
Гүнбатардан хараз сеси,  
Чар тарапдан хараз сеси,  
Солдат йигди мелул этди.

Ёлдан чыкды,  
Япдан бөкди.  
Аяк чекди ашык йигит.  
Саг тарапда—гоша дерек,  
Чеп тарапда — гоша сөвүт.

Дереклериң гапдалында  
Меңлисиниң акжа тамы.  
„Сесленсене, гоша дерек,  
Огулмеңлим өйде бамы?

Сөвүтлериң гапдалында  
Эжесиниң акжа тамы.  
„Сесленсене, гоша сөвүт,  
Кабәм эжем өйде бамы?“

Гоша дерек эйлэк чекди,  
Гоша сөвүт бейлэк чекди.  
Эне махри үстүн чыкды.  
Гапа барды,  
Какды, чекди...  
Ачылмады. Күкүрт чыкды.

Сары гапың өзи сары,  
Гулпы сары, килди сары.  
Посдан яңа гемре болуп,  
Гутарыпдыр гылла яры.

Гапың агзы яндак, чайыр,  
Басылмандыр, сырылмандыр.  
Бу голайда чыкылмандыр,  
Бу голайда гирилмандыр.

Гулпуна-да, килдине-де  
Эл дегмәндир айлап-йыллап.  
Чәйнек ялы гулпы элләп,  
Белент башын ашак саллап,  
Доңуп галды Бугра солдат.

„Не гүнлере дучар болдун  
Эзиз обам, эне мекан?  
Кимлериң бар, кимлериң ёк?..  
Меңлим бери өйдемикән?

Дийип, Буграң ене бирден  
Ховул дүшди йүрегине.

\* \* \*

Башын эгип салам берди  
Меңлисиниң дерегине.

„Хош гелипсиң!“ дийән ялы  
Бир силкинди гоша дерек.  
Гөк гапыны эмай билен  
Какды Бугра ики гезек.

Ене какды... сес гелмеди...  
Онянча-да сесе дерек  
„Гатырак как!“ дийән ялы  
Шуввулдады гоша дерек.

Бүтин оба шовхун саяр  
Хараз сеси, шемал сеси.  
Ене какды... „Кимсиң?“ дийип,  
Чыкды бирден аял сеси.

— Мен, мен Меңлим... Мен-ле, мен-ле!  
— Сен ким? — дийип, совал чыкды.  
— Ким, ким? Бугра-а?  
Багрын герип  
Көшек гөзли аял чыкды.

Гыңажының терс човуны  
Келлесине богуп чыкды,  
Буграң ады богазындан  
Он харп болуп чогул чыкды.

„Бугра-а!“ дийип дил ачды-да,  
Меңли гөйә дилден галды.  
Жанлы дийсең жанлы дәлди,  
Жансыз дийсең жансыз дәлди.

Яшыл папак,  
Гызыл гыңач—  
Икиси-де доңуп дурды.  
Көшек гөзлөң сакасында  
Боз шинелиң якасына  
Гызгын дамжа дамып дурды.

\* \* \*

Дем салымдан гара күндүк  
„Демлэң!“ дийип лақырдады.  
Ики саны мойлы чэйнек  
Ыз-ызына лықырдады.

Йыртылыпдыр, көнелипдир,  
Түйдүлипдир өйүң гошы.  
Сүзүлипдир гызыл килим,  
Гэдилипдир ожакбашы...

Ички тамда гузы ялы  
Мырлап ятыр акжа Нэзик.  
Көйнежиги, яглыжагы,  
Ёрганжыгы гөкже Нэзик.

Ыз-ызына гайталанды  
Эзиз совал, агыр совал...  
Ыссы тамың гужагында  
Өсди бирден  
совук шемал.

...„Хава, Бугра, эжең пахыр  
Шейдип бизи гоюп гитди.  
„Эншалласа, гелер балам,  
Хөкман гелер!“ дийип гитди.

Огулмеңли геплэп билмэн,  
Хер сөзүндө дүвнүп отыр.  
Дерек ялы узун солдат  
Орак ялы эглип отыр...

Жыркылдап дур асма сагат.  
Бир хениди, бир сазыды.  
Яса, тоя—хич хайсына  
Гатышмаян  
бир өзүди.

## СЕКИЗИНЖИ БАП

...„Хава, Бугра, башымыздан  
Кән вакалар гелип гечди.  
Уруш-билгич  
адамларын  
Ким-кимдигин билип гечди.

Агыр гүнлер сайлап-сечди  
Адамларын *кишилери*.  
(Кә кичелтди улуларын,  
Кә улалтды кичилерин.)

...Элимизден айрылмады  
Күлте, кәтмен, маңчал орак.  
Агшамларна көрек артдык,  
Гиже какдык докмадарак.

Хемме зада дөз гелинди  
Еңиш үчин, сизиң үчин.  
Бу дүйөдө сизден өзге  
Эзиз бармы бизиң үчин?!

Шейде-шейде гүнлер өтди,  
Айлар өтди хатар-хатар.  
Уршун болса хушы гөчди,  
Порханлашды барха бетер.

Эркек киши гең зат болды  
Говачалаң картасында...  
Какам жанам эдик гейди  
Кырк дөрдүнжиң ортасында.

Бирден-үчден,  
Дөртдөн бәшден  
Гитди хер гүн, гитди хер гүн...



Икэн-екэн галанлаң хем  
Нобат гүни етди бир гүн.

Складың мүдирлигне  
Мирабымыз Пири гечди.  
Майыпсырап, эглип йөрен,  
„Юваш адам!“ дийлип йөрен  
Венеззынаң бири гечди.

Шейдип майып „юваш“ адам  
Илки бада юваш гезди.  
Соңабака бойны ёгнап,  
Башы сэмәп,  
Гөзүн сүзди.

...Бир гүн барсам Пирин янна,  
Чинерилди гарагыма.  
Секиз киле бугдай чекди  
Дөрт киләниң дерегине.

Өңем шейдип бәш дерегне  
Он берипди бирки сапар.  
„Ёг-ей, ёг-ей, бесдир!“ дийип,  
Итекләпдим илки сапар.  
„Алыбергин, Огулменди,  
Иймели зат ерин тапар!“

Дийип, мениң аларыма,  
Алмазыма гараманды.  
Эмма вели мекир гөзләр  
Йүрегиме яраманды.

„Тә өлйәнчәм ядамарын  
Сениң этжек дилегинден!“  
Дийип, бирден сожап гелип,  
Шапба тутды билегимден.

„Чек элици, езит!!“ дийип,  
Алкымындан итипдирин.  
Гайралыгна бир серпемде  
Энеяпдан өтүпдирин.

...Бахар гелди, томус дүшди,  
Бугдай бишди, орак гелди.  
Сачакларың гужагына  
Меле мыссык чөрөк гелди.  
Бир гүн агшам йылжыраклап  
Бригадирмиз Герек гелди.

„Ынха ене өтен йылкы  
Солдат дөврүң гелди, жора!  
Он-он бәш гүн харманмызы  
Акдан, гөкден, келден гора!“

Жак-жак гүлүп, екатары  
Говшурды ол оқы биле...  
Гиже эййәм хармандадым  
Егенжигим Беки биле.

Үч харманың арасында  
Гарыш-гарыш әтләп йөрүн.  
„Акдан, гөкден, келден гора!“  
Дийлен сөзи ятлап йөрүн.

Ак—Акгады,  
Гөк—Гөкханды.  
Кел—Келевди. Үч ялтады...  
Гечен йылам хер хайсының  
Аркасында бир халтады.

Үчүси-де бүкүдикләп  
Гирәймәкә көне кәле,  
„Дурун!“ дийип, үсташырын  
Гүвледипдим ики ёла.

Халтасыны бейләк ташлап,  
Ики гара гачып гитди.  
Ене-де бир ики гүлле  
Дик асманга гөчүп гитди.

Ылгап барсам, Гөкхан агсак  
Йүзүн чөпә букуп ятыр.  
„Ин-нди эт-тмен... м-мен, м-мен!“  
... дийип,

„Геч гүнәми... Мең... Мең!...“ дийип,  
Аягыны какып ятыр.

Догры зада догры дийжек:  
Ол бетбагта дөзмедим мен.  
Башлыкданам гизледим мен,  
Герекденем гизледим мен.

Йөне вели гизләниме  
Өкүнмедим... нели етди.  
Обамызың Гөкхан хакда  
Огры диен гепи ятды.

Ынам хакда кән несихат  
Галдырыпды энәм бизе.  
Догры экен. (Огрыны-да  
Еңдим шейдиң Ынам билә!)

„Йөне вели  
                                хемме огры,  
Хемме эгри болмаз дес-ден.  
Кәбириси кекирдегнә  
Япышайр ынам этсең!“

Дийип, энәм Ынам хакда  
Гоюп гитди дүрли пәхим.  
Келләң билән сайламалы—  
Киме рехим?  
Киме вехим?

Ине шейдиң өз-өзүмден  
Жогабыны сорап йөрүн.  
Намысы-да, галланы-да  
Итден-гушдан горап йөрүн.

„Мүңләп Бугра яраг алып,  
Душман билә сөвешип йөр.  
Мүңләп Меңли яраг алып,  
Эгри билә гөрөшип йөр!“

Дийип, кәте гижелерне  
Түпәниме сөенердим.  
„Ики дүрли солдат!“ дийип,  
Өз янымдан бегенердим.

Ине бир гүн... (Огулмеңли  
Гепләп билмән ичин чекди.  
Додакларның арасындан  
Дем ерине түтүн чыкды).

...„Хава, бир гүн лүтүм чыкды,  
Сызлап дурды ики дызым.  
Егенжигем кино гитди.  
Хармандадым ялңыз өзүм.

„Нәмүчиндир, харам Пирн  
Түпәниме ок бермеди.  
Алдадып йөр үч гүн бәри...  
Тапжак дийди... тапбермеди!“

Дийип, бугдай түммегине  
Яным берип отырдым мен.  
Түпәнимең гундагына  
Алным берип отырдым мен.

Бир серетсем, өд янымдан  
Тос-тогалак бири гелйәр.  
Аяк битен телпек ялы  
Сессиз-үйнсүз бәри гелйәр.

„Кимсин?“ дийип бөкүп туруп,  
Гезедим мен екенили.  
„Горкма, горкма, Менлим!“ дийип,  
Йөрәп гелйәр өңки ялы.

Бир серетсем, Пирин сеси!  
Онки сүннүм дыглап гитди.  
Онянча-да пагтабендим  
Үсташырын шаглап гитди.

— Бирден йөне... атанлыкда  
Өлдүрәйме ашыгыңы!  
Бир чопана гөзүң дикип,  
Көйдүрдің-ле яшлығыңы!



Диен болуп, ап-аркайын  
Алкымыма дызап гелйэр.  
Бир серетсем, гара пенже  
Юваш-юваш узап гелйэр.

„Хич ким дуймаз, Мецлям!“ дийип,  
Голтугымдан гужаклады.  
Гара түйлең ашагындан  
Залым гөзлөр ышыклады.

„Чекил, харамзада!“ дийип,  
Голларымы дартып алдым.  
Бөврек ялы харам эти  
Билегинден керттип алдым.

Эйменч, чиркин гыгырды-да,  
Арканлыгна гайтды желлат...“  
(Йүзи-гәзи ак там болуп,  
Динләп отыр Бугра солдат...)

## II

...„Обамызда ол залыма  
Ики гүнләп суд этдилер.  
Ене-де бир үч-дөрт гелин  
Суда гарап, чермәп еңин,  
Ол нежисден дат этдилер.

Олаң бири  
өз гоңшымыз  
Шириң гелни Жерен экен.  
Шондан яңа янып-көйүп,  
Йөне вели абрай дийип,  
Дишин гысып йөрөн экен.

„Шири нәме, Пири нәме!  
Дүнийәң өзи бир гүн, гелин!  
Шириң гайдып геләййәнчә,  
Пири билән сүргүн, гелин!“

Дийип, бир гүн өйне барып,  
Гошарындан тутанмышын.

Бир көйнеклик кетенини  
Өң янына атанмышын.

„Бар-да, харам сүпүргиңи  
Хелейңе бер, бажыңа бер!  
Дулундакы

мәмелери  
Төзләп угран кичиңе бер!“

Дийип, Жерен айдып-айдып,  
Сувсуңыны гандыранмыш.  
Пенжесини узаданда,  
Салланчагың агажыны  
Депесинде сындыранмыш.

Йөне онуң дузагына  
Дүшенлерем тапылыпдыр.  
Бир гыңажа гәзи дүшүп,  
Дурнаң гөзем тапылыпдыр.

Орден барын ловурдадып,  
Гайдып гелди Дурнаң әри.  
Эмма онуң гызыл йүзүн  
Ере салды „сөвер яры“...

Хава, шейдиң билдир томус  
Таяк биле, кесек биле,  
Бүтин оба көчә чыкып,  
„Хошлашды“ ол эшек биле.

Гүмледилер ол азгыны  
Узакларың узагына...

Йөне вели уграмака  
Дучар болдум газабына.

Гүл тениме дегди онуң  
Залым эли,

харам эли.  
Дегжек гелнин,  
еңжек гелнин  
Танаманды йөне вели...“

Огулмеңли тегеледи  
Гөзлериниң кәсесини,  
Бугра солдат күкүрт гөзләп  
Сермеләди кисесини.

\* \* \*

— Адам башы дашдан гаты,  
Кән зат гечди гара башдан.  
Ахырсоңы үстүн чыкдык  
Фашист диен гарагушдан. —

Дийип, Меңли гайтарды-да  
Тәзе демләң чәйнегини,  
Уялжырап

чекишдирди  
Дызы сүзләң көйнегини:

— Гамлы гүни, агыр гүни  
Ынанч, сөйги, мәхир басды,  
Йөне вели сүңнүме-де  
Эп-эслижи мөхүр басды.

Ынха индем, өзүң гөрйәң,  
Янакларым гасын-гасын.  
Сен гиденде даг дек гөврәм  
Ынха инди еке гысым!

Бейле дийсем, агыр гүнден  
Эжизләндир өйтмегин сен.  
Нәме дийсең дийгин вели,  
Бейле сөз бир айтмагын сен.

Намартлык-да, бейлеки-де  
Голайыма гелен дәлдир.  
Дөрт йыл бәри хич хайсысы  
Менден шейтел алан дәлдир.

Гулак салсаң, башга бир зат  
Дийжек болян Бугра саңа:  
Мен бир инди гартаң аял.  
Сиңерәк бак Бугра маңа.

Сен бир инди мен себәпли  
Багтсыз болма, Бугра доган.  
Сениң кимин гүл йигиде  
Рова дәл мен,  
Рова дәл мен!“.

\* \* \*

Огулмеңли ере бакды,  
Кирпиклери хурмалады.  
Ене бирден Бугра бакды,  
Кечәң гүлүн дымалады:

Сөйдүң мени,  
Сөйдүм сени,  
Йүрек-багрым бенди саңа,  
Йөне, Буграм, сөен гелниң  
Мынасыпмы инди саңа?

Сен бир билбил,  
Мен бир селин,  
Билбил үчин тер гүл герек,  
Сениң ялы билбил үчин  
Гөк япраклы бир гүл герек.

Өзүң билйәң, сен гиденде,  
Он бәшине етен Хурма.  
Инди гөрсәң танамарсың,  
Гөйә дагда битен хурма.  
Өз гыз жигим,  
Эзиз жигим,  
Он докуздан өтен Хурма.

Билип болмаз, сөзлешерсиң,  
Сөйүшерсиң, халашарсың.  
Белки, гелжек багтларыңы  
Шонуң билен пайлашарсың...

Вах, онсонам, Бугра доган,  
Дүңйәң өрки Хурма дәлдир.  
Хайсы хурма сени сөймез,  
Өзүң сөйсең хурма кәндир.



Сен дүңйәде багтлы болсаң,  
Гапдалында менем мұң шат“..

\* \* \*

Меңлисине гөзүн дикип,  
Бир гобсунды Бугра солдат.

Жызырдады отлучөпи.  
Шыкырдады портсигары.  
Сагадына бир серетди:  
Алтысы кем алтың яры.

Өзи дуйман анрык итди  
Гәдилмедик гутабыны...  
Огулмеңли барып ачды  
Магтымгулың китабыны.

„Ынха Бугра, сынлап отур  
Хурма жаны, Хурма гызы.  
Суратындан секиз эссе  
Зыбаракдыр гөрсөң өзи!...“

Онлук чыраң ягтысына  
Хурмагөзел ялкым атды.  
Гоша байры тутан сачлар,  
Жайын сайлап ятан сачлар  
Жайы биле толкун атды.

Хурма гыза бир дем салым  
Назарыны салды солдат.  
Улудан бир демин алып,  
Бирден лаңца галды солдат.

„Ачык болсун Огулмеңлим,  
Ачык болсун Хурмаң багты!  
Йөне вели Хурмада дәл,  
Меңлидедир

Буграң багты!“

Дийип Бугра  
Меңлисиниң

Сагрысындан гужаклады.  
Гүн догупды... Огулмеңли  
Хенизлерем гужакдады.

## АХЫРКЫ БАП

### I

Ондан бәри еди йылын  
Язы гечди, гышы гечди...  
Меңлисиниң гужагында  
Буграмызың хушы гөчди.

Дүшек болуп махмал сачлар,  
Яссык болуп йүпек голлар,  
Хер хайсысы бир ай ялы  
Гечип гитди узак йыллар.

Бир ажының бир сүйжүси—  
Ики жуван сүрди дөвран.  
Бугра болды Меңлә дерман,  
Меңли болды Бугра дерман.

Гөк Дунайың якасында  
Прогнозы гойлан яра.  
„Ярым йылдан я гутулар,  
Я гутулмаз!“ дийлен яра

Үч ая-да етип-етмән  
Өңки ялы битип гитди.  
Меңлиниң хем гайгы-гамы  
Согурлан дек йитип гитди.

Ак посалак экиз оглы,  
Ыз янындан гызы болды.  
Үчүси-де Бугра биле  
Огулмеңлиң өзи болды.

Экизжелер— Меңлә меңзеш,  
Гызжагазы— Бугра меңзеш.  
Бир ювашжа, эйжежик зат,  
Бугра ялы йыгра меңзеш.

Нәзик гыз хем мекдебиндеи  
Инди ере гарап гелйәр.  
Өңки ялы бөкжеклемән,  
Үп-үйтгешик йөрәп гелйәр,  
Ене-де бир Огулмеңли  
Юваш-юваш дөрәп гелйәр.

Билеклери — акжа чомуч,  
Яңаклары — гоша хурма...  
Бугра чопан,  
Бугра солдат.  
Бәш йыл бәри „Бугра ферма“.

Шол мүдириң аркасындан  
Сыгырлармыз пиле дөнди.  
Дүелермиз өзүн тутуп,  
Күкүрешип, хайбат атып,  
Аяклары еле дөнди.

Күйзелери ярып баряр  
Меңлиң тутян совук чалы.  
Томус гүни бир жам ичсәң  
Декабрдан хабар етип,  
Йыгрыларсың товук ялы.

Дүшелгеде бесләп отыр  
Секиз саны гор күйзесин.  
Гүнүң-гүни секиз ардып  
Секис ювяр хер күйзесин.  
Чал диен зат сөер экен  
Гелинлериң пәкизесин.

Гарның дойса, гөзүң доймаз,  
Бир күйзесин ичесиң гер.  
Ичмесеңем Меңлә бакып,  
Аркасына какып-какып,  
Алкыш айдып гечесиң гер.

Догруданам, гелин-гызлар  
Какып гечйәр аркасына.  
Йигитлерем башын яйкап,

Бу пәк гелне алкыш окая,  
Дөңйәр күмәң аркасына,  
Говачалаң картасына...

Махал-махал Буграң өзем  
Совуп гечйәр ёргасыны.  
Өз элинден кәсе берип,  
Кәте-кәте чола вагты  
Кәседен соң поса берип,  
Ёла саяр Буграсыны.

Огулмеңлиң эллеринде  
Гайынының аклав хаты.  
Буграның хем эллеринде  
Какасының аклав хаты.  
Яша

дүңйәң

Адалаты!

Яша

дүңйәң

Хакыкаты!

Йөне арман,

бигүнәлер

Бу гүнлери гөрмән өтди,  
Өз дөреден колхозларның  
Белент багтын гөрмән гитди.

Отуз еди, Отуз еди,  
Халка берен гөргиң кәндир.  
Адалатың гаршысында  
Өтүлмежек бергиң кәндир.

## II

Сагат дили йүзләп-йүзләп  
Айлав этди ондан бәри.  
Мүддетини тамам эдип  
Гайдып гелди нежис Пири.

„Гелдиң, гитдиң,  
Ятдың, турдун.  
Гөзүң айдың!“ эдйән ёкды.



Гапысындан салам берип  
Гелйән ёкды, гидйән ёкды.

Аялы хем,  
Эжеси хем,  
Гөзе гөрнен бажысы хем  
Гоңшуларна бушламакдан  
Йүз дөндерди үчүси хем.  
Бушлайса-да бушлук ерне  
Башамбармак гөрүнжекди.  
Тошап эже багрын даглап,  
Той дерегнө матам баглап,  
Дымып отыр бүренжеккли.

Бегенжегнем биленокды,  
Гынанжагнам биленокды.  
Ким болса-да өз баласы.  
Бегенмән хем боданокды.

Пири болса чүмре гейип  
Гара түйли телпегини,  
Сыпап отыр егенжигниң  
Буйралыжа галпагыны.

Шожагазам кәте-кәте  
Сакгалындан япышярды...  
Шәхер ялы тамың ичи  
Габыр ялы гапышярды.

Чыдап билмән өйден чыкды,  
Адын тутан тапылмады.  
Не ягшыдан, не ямандан —  
Хабар гатан тапылмады.  
Үч аяла салам берди,  
Башын атан тапылмады.

Таяк салым бейлесинден  
Совлуп гечди Жерен гелин.  
Мыратжыгның какасыны  
Ватан үчин берен гелин.  
„Ширим, Ширим, Ширим!“ дийип  
Багрын даглап йерен гелин.

Шонуң гечен гүзеринден  
Сув алмады Селбинязым.  
(Тугур билен бир яссыга  
Башын гоян ала-язым).

„Түф йүзүнә!“ дийип гечди  
Протезли Тугур чопан.  
(Бир аягын Болгарияда  
Гоюп гайдан сыгыр чопан).

Он яшула салам берип,  
Үч жогабы зордан алды.  
Олары хем кичи дил дәл,  
Додакланам бәрден алды.

Гитди баглаң арасына,  
Гарабаглар „Гүм бол!“ дийди.  
Чыдап билмән бир ах чекди,  
Гара топрак „Сем бол!“ дийди.

Дайысындан йүз тапмады,  
Дайзасындан йүз тапмады.  
Ярпы-ялта йүз тапса-да,  
Йүз ызындан сөз тапмады.  
Гүнәсини аклар ялы  
Йүрегине сөз топлады.

Эмма вели даш гапыдан  
Гечип барян пишеклилер,  
Тогалажык машинлылар,  
Ябылылар, эшеклилер,  
Агач-демир аяклылар.  
Эгинлери гушаклылар

Онуң әхли „аклавыны“  
Пешмек ялы учурярды.  
Шол мертлере гөзи дүшсе,  
Ялан сөзден хамыр ясян  
Оклавыны  
гачыярды.

Гара йүзүн гижә тутуп,  
Ене-гелди обасына.

„Мен нәдейин?!“... Ичин тутуп,  
Геңеш салды бабасына.

„Хүмм!“ дийди-де ере бакды  
Тогсан яшлы Умман баба,  
Ченден гаты газлапласа  
Бир „хүмм“ эдип, дымян баба...

Оба гайдып геленден соң  
Докузынжы анна өтди.  
Этегини элне алып,  
Гара йүзүн ашак салып,  
Башлыгының янна гитди.

...„Бар, ишләбер... арпа сув тут!..  
Ханха панус... ханха эдик!“  
Ики эглип чыкып гитди  
Әдимини чалшык эдип...

Бир азажык гөвни гиңәп,  
Гарагына нур чайылды.  
Бейле сөзе,  
Бейле йүзе  
Йүз разыды, мүң кайылды.

Күнжи ялжак ыш гөркезди  
Ёлундакы гара петик.  
...Ынха инди ылгашлап йөр,  
Гиже-гүндиз иши етик.

Панусыны йылпыладып,  
Пелден-пеле леңкилләп йөр.  
Гапдалындан торгай учса,  
Гөзи петрәп, зиңкилләп йөр.

Бөветлери тапбатлап йөр  
Көне динлең арасында.  
Өзи билең геплешип йөр  
Өз этмиши барасында.

Мүң пикириң юмагыны  
Сарап йөрди, чөзләп йөрди.

(Әхли эден этмишлерин  
Сакгал биле гизләп йөрди).  
...Гөзедүртме гараңкыды.  
Бир атызы дүзләп йөрди.

Бирден онуң гулагына  
Ат тойнагның сеси етди.  
Чөзләп йөрән юмагының  
Гап билинден кесип атды.

Бир серетсе, дув-ак болуп  
Көне таныш ёрга гелйәр.  
Ондан бетер дув-ак болуп  
Ёкарсында Бугра гелйәр.

„Бир азажык ыш гөрнүпди,  
Ожагазам сөнди ...“ дийди.  
„Зыяны ёк! Нәтсе этсин,  
Секиз бөлек дограп гитсин,  
Эл гайтарман инди!“ дийди.

Бугра болса сессиз-үйнсүз  
Гечип гитди угры биле.  
„Әшек“ билең иши ёкды,  
Башагайды сыгры биле,  
Гойны биле, гайры биле...

Ики акыл, ики пикир  
Бир-биринден сова дүшди.  
Ики дамжа  
ажы гөзяш  
Өңүндәки сува дүшди.

Эй, сен Гөзяш, инди билдим,  
Ене нәмәң нышаны сен:  
Бигаиратлаң

умытжыгы,  
Бинамыслаң  
пушманы сен.



\* \* \*

Кән йыл гечди ондан бәри...  
Колхозында ишләп йөр ол.  
Газан ялы башын яйкап,  
Додакларын дишләп йөр ол.

...Ийсе-де бар,  
Гейсе-де бар,  
Чигит ялы зар зады ёк.  
Бир серетсең—бар зады бар,  
Бир серетсең—бар зады ёк.

Иениниң—сиңниди ёк,  
Геениниң—батныгы ёк.  
(Ол сиңнидиң, ол батныгың  
Ер йүзүнде сатлыгы ёк.)

Не гара ол, не-де ак ол,  
Не-де бар ол, не-де ёк ол.  
*Гүнәсинден* бошаса-да,  
*Хакыдадан* бошанок ол.

Зәхмет билән,  
                    азап билән,  
Агы,  
            өкүнч,  
                    жебир билән,  
Ынсабының хапасыны  
Сүшүрсә-де сабыр билән—

„Гел!“ диенок оңа хич ким.  
„Гит!“ диенок оңа хич ким.  
Ил-гүнүн өз жезасы бар,  
Довам әдйәр, ёвуз хөкүм...

1961—62.

## ГОШГУЛАР

### УРУШ, ЕҢИШ, ЗӘХМЕТ, СӨЙГИ

#### ӨМРҮМДЕ БИР ГЕЗЕК ЯЛАН СӨЗЛЕДИМ

Өмрүмде бир гезек ялан сөзледим,  
Багышла, көшегим, багышла мени.  
Нәдип алдам, саңа дөзмедим,  
Дурмушда хемме зат болян экени.

... Онда яшажыкдың. Дил битип яңы,  
Зордан оны-муны сорап билйәрдиң.  
Бири бир зат дийсе, эже-какаңы  
Тыгырып, гапыдан аглап гелйәрдиң.

Дерредем өйкәңи ятдан чыкарып,  
Боюма-боюма бөкердиң ене.  
Оюнжаклаң барын гапдан чыкарып,  
Үйшүрип өңүме дөкердиң ене.

Мен-де чагалыгмы ядыма салып,  
Билеже ойнардым оюнжакларңы.  
Кичижик „мөжеги“ элиме алып,  
Ковалан болардым „гоюнжыкларңы“.

Эжен хем „гүжүгиң“ бөврүне уруп,  
„Мөжегиң“ үстүне топулдырарды.  
Бизиң бу ойнурыз гөвнүңден туруп,  
Сени жак-жакладып, көп гүлдүрерди.

Үмбилмез чагадың. Бүтин дүйәңи  
Сув-сил алайса-да хабарың ёкды.

Сең багтың үстүндө турян говганы  
Сайгарара аклың етишенокды.

Шонда мейлетинлик лыбасын гейип,  
Вагона мүнөмдө Ашгабадымдан,  
„Кака, кака, нирэ гидйэрсин?“ дийип,  
Гөзлериң сыканың чыкмаз ядымдан.

Сени көшөшдирмәң аматын тапман,  
„Дайыңлар!“ дийип, алдапым шонда.  
Гол булап галаңда гөзлериң гырпман,  
Вагондан посалар ёллапдым шонда.

Ашгабатдан гидип Берлине ченли,  
Еңиш билен гайдып гелдим саг-аман...  
Не шо гүне, не-де шу гүне ченли —  
Адам оглун еке гезек алдаман,

Алдапдым шо гезек, алдапдым сени.  
Багышла, көшегим,  
Багышла мени!

## АТ ДАКЫЛМАДЫК ГАХРЫМАНЛАР

Орта бойлы алчак агам  
Өз дулунда өлмеди.  
Бу вагта чен еди, секиз,  
Он...

перзентли болжак агам  
Гитди, гайдып гелмеди.

Гитди шейди  
милён-милён  
Аталардыр агалар.  
Ине шейди өнмән галды  
Ене-де бир шонча милён,  
Ене-де бир шонча милён  
Дүңйә инжек чагалар.

Кәте-кәте дүрли ойлар  
Хемра боляр адама:

Дүңйә инжек шол чагалар  
Дүшди шу гүн ядыма.

Шу сетирлем шолар үчин  
Болсун — дийән—ядыгәр.  
Олар атсыз болсалар-да,  
Муңләп энәң йүрегинде  
Ол эзизлең ады бар.

## ЕҢИШ

Январдамы,  
Апрелдеми,  
Майдамы,  
Я башга айдамы — гелеркәң хачан?  
Чөзүлйәнчә бу совалың жогабы,  
Миллион өмүрлери әкитди ажал.

Гарашдык биз Саңа гөзүмиз ёлда...  
Эмма вели Саңа гарашмак диймек  
Сөйгүли бир гыза гарашан ялы  
Эрик саясында ах чекмек, көймек  
Дәлди. Оңа гөрә хас улы затды,  
Етипдик биз Саңа гөрешлер билен.  
Ол гөрешлең ничик гөрешдигини  
Дине гарашан дәл,  
Гөрешен билер.

Гарашмак, гөрешмек — бу ики дога  
Бири арзув берди, бириси ынам.  
Шол ики доганың болан еринде  
Мыдам бола-бола гелйәнсин Сенем.

Хем-ә арзув этдик,  
Хемем ынандык.  
Ынанмагмыз үчин себәп-де көпди.  
Ленин аклы билән гечилән ёллар  
Саңа етмәк үчин улы мекдепди.

Ол мекдеп мазалы таппады бизи,  
Ол бизе берипди шейле бир сапак —



Ол сапагың ничик сапакдыгына  
Шонда гөз етирдик ене бир сапар.

Гечдик биз шейле бир улы сынагдан,  
Ондан гечжегмизем билйәрдик башда.  
Йөне вели ондан гечжекдигмизи  
Билмек бир башгады,  
Гечмек бир башга.

Ахыры бизиңки болмалыдың Сен.  
Шейле болжакдыгам аныкды жуда.  
Йөне вели нәче пида чекмели,  
Нәче герчеклерден дүшмели жыда? —  
Шонуң аныгыны билемзокдык биз.  
Өңүнден чөзерден кынды бу совал.  
Эмма вели нәче пида чексек-де,  
Бизиң елкенмизе уярды шемал.

Арзувдан, ынамдан дөрән шол шемал.  
Уярды елкене. Долярды елкен.  
Шоң ялы шемалың болан еринде  
Дине

илерлигне гидилжек экен.

Өлмедиклер  
Сени газанып гелди,  
Гелмедиклер  
Сени газанып өлди.  
Шейдип сен ахыры бизиңки болдуң...  
Диймек бир хаыкат мең үчин белли:

Өмүр — адам үчин гыммат зат. Эмма  
Өлүм хем герек зат исләнде дөвүр.  
Өлүмсиз гөреш ёк,  
Гөрешсиз Сен ёк,  
Сенсиз болса

киме герекмиш Өмүр!

### СОЛДАТ МЕН

Дүңйә биле инип Ватаным билен,  
Ярым өмри бейләк атан солдат мен.

Лениниң өзүнден ак пата алан,  
Агыр сөвешлерде утан солдат мен.

Кремлден медет тапып йүрегме,  
Сөйгүлим дек мэхрим берип ярагма,  
Гар гужаклап яр билиниң дерегне,  
Еңиш ёлларында ятан солдат мен.

Эне топрагымы йүз гезек өпүп,  
Хер гезек өпемде муң кувват тапып,  
Жоннук иңежигме сапагың сапып,  
Ок дешен шинелин чатан солдат мен.

Жеңселден жеңселе, чөллерден чөле,  
Күкрегми яладып тупана, еле,  
Өз гүлли жораплы әдигим биле,  
Европаның ярсын өтен солдат мен.

Берлиниң үстүнде байдагым дикип,  
Махоркамы долап, бир чилим чекип,  
Бәш йыллап ёлума гөзлерин дикип,  
Гарашан ярыма етен солдат мен.

„А“

Илкинҗи мугаллымым Нуриягды  
Агаеве

35-нҗи йыл. Сентябрың 1-и,  
Гүйзүң илки гүни. Иң ажап пасыл.  
Ядымдан чыканок хенизе ченли,  
Соңкы деме ченли чыкмазам асыл.

Мекдебиң дерегне — кичижик кепбе,  
Партаның дерегне — ясама стол.  
Хер стол башында дөрт саны чага,  
(Кәбиринде бәш хем болмагы ахмал).

Хер чагаң элинде —  
Йөнекей галам,  
Хер чагаң өңүнде —  
„Суратлы Харпылык“.

Гөйә өзүмиз хем харплаң өңүнде,  
Дүзүлшип отуран дүшнүксиз харпдык.

Харп бизи тананок, биз болса харпы,  
Харп бизе середйәр, биз болса харпа...  
Онянча-да бирден гаража кепбәң  
Гызылжа гапысы ачылды жарка.

Әтледи гапыдан бир улы адам.  
(Яшыны хасаплап отурсам инди,  
Улы болуп гөрнен шол улы адам  
Йигримә-де етмән экени шинди).

„Салам!“ дийип, йүзүмизе серетди.  
Биз болса хич зады гөрмедик чага,  
Не-хә жогап бердик, не-де гозгандык..  
Гөйә бакан ялы уллакан дага,  
Хеммәмиз аңкарып йүзүне бакдык.  
(Йылжыраклап бизе середйәр олам).  
Өңүмизде болса —  
Суратлы „Харплык“.  
Ене-де үч депдер,  
Ене бир галам...

Илкинжи саламы шондан өврендик..  
Саламы озалам билйәрдик вели,  
Салам диен сөзүң улы манысын  
Илки өвредипди мугаллым дили.

Илкинжи әдеби шондан өврендик..  
Әдеби озалам билйәрдик вели,  
Әдеп диен задың улы манысын  
Хас айдың әдипди мугаллым дили.

Илкинжи „А“ харпын шондан өврендик..  
„А“ харпын озалам билйәрдик вели,  
„А“ диен харпдан соң „Б“-ың бардыгын  
Илки өвредипди мугаллым дили.

Ватаның башына иш дүшен гүни,  
Москваң үстүне чөкенде булут —  
Биз үчин илкинжи болушы ялы,  
Ене-де гитди ол илкинжи болуп.

Гидиши, гидиши —  
Гелмеди гайдып...  
Яшыны хасаплап отурсам инди,  
Хениз өйленмедик Назар оглумын  
Яшына-да етмән экени шинди...

Аягымы дирәп ериң шарына,  
Әлимде гөтерйән гүнүң шарыны.

*Э. Межелайтис.*

\* \* \*

Аягымы дирәп ериң гершине,  
Әлими узатдым Гүнүң киршине.  
Үч-дөрт гезек занңырдадып гойбердим.  
Дүнйәң йүзи оваз болды дуршуна.

Гүнден Ере ченли узалан тарлар  
Шу сөзи дынгысыз гайталаярлар:

— Диңле сен, диңле,  
Эй, адам оглы.  
Бизи чалмагам  
Өзүңе баглы.  
Бизи ёлмагам  
Өзүңе баглы.

Бир тарапымыз  
Гүнүң элинде,  
Бир тарапымыз  
Сениң элинде.

Алтын тегелек  
Гүнли тарапым,  
Гиден „көмелек“  
Сенли тарапым.

Көмелеклери  
Каклап билмесең,  
Гөбегин ёлуп  
Оклап билмесең.



Берен сүйдүндөн  
Ерем нэразы,  
Берен нурундан  
Гүнем нэразы!..

Ерден Гүне ченли узалан тарлар  
Шу сөзи дынгысыз гайталаарлар.

### СОСНА АГАЖЫНЫҢ ӨҮНДӨ

Яраярсың хайыра-да, шере-де:  
Сени өврүп боляр свитере-де.

Сени өврүп боляр  
Акжа жемпире,  
Гөкже жемпире,  
Гейдирмеклик үчин хол барян гыза,  
Янындакы кемпире.

Сени өврүп боляр  
Ока, дэрэ-де...  
Ине, шоңа гөрэ-де  
Яныңда көп эглендим,  
Алыңда көп ойландым.

### УТАНЧ

Ол адам курортда саташды маңа.  
Назаркерде адам. Нурана адам.  
Бир жайда бир айы биле гечирдик,  
Бир айлап дем алдык меңзеш ховадан.

Чуңдук алан ялы дүйпсүз дерядан,  
Гөзи чуңды. Ичи дуршуна нурды.  
Уклап ятырка-да ол нуруң мэхри  
Габагың дашындан ловурдан дурды.

Гөзлери-де жомарт. Эли-де жомарт.  
Жомартды йүреги. Жомартды дили.  
Йөне өз битирен хызматы хакда  
Бир агыз геплетжек болайсаң вели,

Чекип алмалыды хер бир сөзүни...  
Пыяда гечипдир Европан чөлүн.  
Аягын гоюпдыр Дунай боюнда,  
Шпрей жеңгелинде жайлапдыр элин.

... Ене биле баряс багың ичинден.  
Мен аяккы барян, олам пишекли.  
Бир марал деңимден озуп геченде,  
Бирден ики эдим өңе дүшмекчи  
Болдум-да, ене-де эндамым дыглап,  
Гоңшымың деңине чекилдим кем-кем.  
... Шейле герчек киши гүйже мэтэчкэ,  
Адам өз гүйжүндөн утанжак экен.

Бир гүн буйсанч билең гөзяшын гизлэп,  
Өй дурмушы хакда ачды ол гүррүң.  
Үч оглы бар экен. Үчүсини хем  
Фашистлер бир дардан асыпдыр бир гүн.

Азовың янында, Дон жеңгелинде  
Дерексиз йитипдир ене бир гызы.  
Кемпирем өлүпдир. Инди бир өйде  
Дөрт дивар ичинде ялңыз бир өзи.

Соң менден сорады: „Нэче чагаң бар?“  
Дийдим: „Эслирэк бар, үч саны огул,  
Шончарагам гыз бар. Иң токаржамыз  
Мекдепден аттестат гетиржек шу йыл...“

Диңлейэр, гуваняр. Ене сораяр.  
Мен болса дүшнүксиз йыгрылян кем-кем.  
... Шейле ажап адам багта мэтэчкэ,  
Адам өз багтындан утанжак экен.

### ЙЫЛЛАРЫҢ ПАРХЫ

Тораңцылаң саясында инерче дек бөкен гүнлем,  
Гөк йылгыңлаң арасында шөвүр барын чекен гүнлем,  
Бир гөзелиң янагына поса барын экен гүнлем,  
Инди гөрсөм — үч йыл экен,  
Бир гүнмүкөн өйдүпдим.

„Хачан гелжек, агам?“ дийип, ак инише чыкан гүнлем,  
Ене гелип гарып чатмаң гап бөврүндө чөкөн гүнлем,  
Кечә гачан говурганы жүйжө ялы чокан гүнлем,  
Инди гөрсөм — дөрт йыл экен,  
Мүң йылмыкан өйдүпдим.

### ЧӨРЕК

Ир махал язжакдым шужагаз шыгры.  
Эмма тапылмады язмагың угры.  
„Хордум. Гызыл ачдым. Диледим чөрек...“  
Бу сыры ачмагың мөхлети герек.  
(Отуз яша ченли васп эдип гүлүн,  
Чөрегиң васпына етдими элиң?  
Кырк яшыңа ченли санап „Айтерек“,  
Ядыңа дүшдүми диленен чөрек?  
Соң капыя гөзлөп Космоса, Хемра,  
Белент ишлер билен болдуң сен гүмра.  
Инди бир азажык якынла ере.  
Чокайыңы гей-де,  
Пыяда йөре!..)

... Оба, оба, оба, ене-де оба.  
Өйлер мензеп отыр агыр китаба.  
Херсинде мүң путлук хасратлы сетир.  
Башыңы яйка-да, ока-да отур.  
Турбалардан чыкяр үйтгешик түтүн.  
Ол түтүн сачыды яндагың, отуң.  
Гара булутлара чолашып сачлар,  
Огшашяр. Догуляр күмүш ягышлар.  
Күмүшден догуляр тылла дек чөрек.  
Онам фронт үчин ёлламак герек.

... Оба, оба, оба, ене-де оба,  
Хер ничик

аң өлмөк  
Болмаз-а... тоба!  
Он алты яша-да етмәнсин энтөк.  
Берерлер ахыры бир дөвүм төтөк.  
... Гечдим бир обадан. Ынха икинжи.  
Агыр зат бор экен  
Дилег чекинжи.

Йүрек „Совул!“ дийер, гөвнәнок аяк,  
Бейни хем гөвнәнок... Ёл болса узак.

Ахыры йүрегми багладым даша.  
Яша, ачык дуран кепбежик яша!  
Совулдым. Гап дулда сары гайтарма.  
Гирдим. Гарашмады арзым айдарма.  
„Гел, жиги! Гел, жиги!“ Гөркезди төри.  
Бай, бай, кын бор экен  
Дилегиң төри...  
„Вах-ей, вах-ей, вах-ей!“  
Турды сычырап.  
(Чишлеринден гачды өкжесиз жорап).  
Гап бөвре ылгады. Бош чыкды сачак.  
Уялды. Йыгрылды мейданлы гужак.  
„Нәтсемкәм!“ Эллерин етирди яка.  
„Жиги, азажык дур!“ Ылгады гапа.  
Эсли салымдан соң доланып гелди.  
Найынжар серетди: гөзлери өлди...  
Сесини чыкарман,  
Серетди ашак.  
Леблер пышырады: „Гоңшуда-да ёк...“

... Гирмесе-де гарна бугдайдан чөрек,  
Яным билен гитди  
Бугдайдан йүрек.  
Саг-аман говшурды бармалы ерме...  
... Ажыксам, Сен гызы  
Ятлаян херне.  
Бир ерде бардыгың билседим ирден —  
Гүнортана етмән барардым бәрден...

Отуз йыл... Яшыңам барандыр чене.  
Болансың биреййәм чал сачлы эне.

Зыяны ёк. Менем чал сачлы ата.  
Аклыкда душущак  
Ажап бор гайта.

### УРУШ ДӨВРҮНҮНҮН ЭНЕСИ

Күмүш гүляка,  
Алтын билезик,



Шелпели гупба,  
Көкенли йүзүк,

Ики тенечир,  
Бир күмүш сагат  
Еңиш фондуна  
Говушды совгат.

Гупбаң ичинде  
Бир кичижик хат:  
„Ат, фашисти ат,  
Ат, фашисти ат!“

Өңүнде гол ёк.  
Ызында гол ёк.  
Кимдигин хенизем  
Билип боланок.

„Ат, фашисти ат,  
Ат, фашисти ат!“  
Айдыма өврүлди  
Бу кичижик хат.

Бисоватжа хат,  
Икиже сетир.  
Не-хә нокат бар,  
Не-де терсотур.

Гарашдык бир гүн,  
Гарашдык үч гүн.  
Совгадың эесин  
Билмеди хич ким.

Гечди отуз гыш,  
Гечди отуз яз.  
Хенизем оны  
Биленок колхоз.

Бир өзи билйәр,  
Онсоңам Ватан...

Совгат этмеги  
Өврөн шу хатдан...

## ОКЫЖЫНЫҢ „АЛТЫНЫҢ БИРИ“ ХАКЫНДАКЫ СОВАЛЛАРЫНА ЖОГАП

Гызларың говусы гышык чатмадан  
чыкар.

Накыл

Чатмадан чыканда гызларың говсы,  
Гупбадан эшдилер сазларың говсы.  
Бир гупба йүз өе яйрадар бушлук,  
Гышык чатмаларда оянар яшлык,  
Бир гыз ики болар.  
Соң етер үче.  
Онсоң ики үче... Гөркленер көче.  
Алты бойдаш жора уграрлар бәри.  
Өдүн башлап гайдар алтының бири...

Бири дага мензәр, бәшиси гая...  
Даг гыз бедре саллар кырк гулач гуя.  
Чепиксиже оглан бир ерден чыкар.  
Гелер-де даг гызың өңүнде чөкер.  
„Армавериң, гызлар!..“ Бедрәни гөтәр.  
Бедре-де титрәр, огланам титрәр.  
„Бар болун!“ Иылгырар гызларың говсы.  
Азажык эпилер дызларың говсы.  
Меле ери өпер сачларың говсы,  
Мегер, он едидир яшларың говсы...  
Ачыкдыр гөвүнләр, тәмиздир йүрек.  
(Тәмиз сөйгә мыдам тәмизлик герең)

Эрнинден сув берен күмүш бедрелер  
Чайканып, чайканып өе гидерлер.  
Ганырлып, ганырлып алтының бири,  
Өйлерне етйәнчә середер бәри.  
„Бай, бай, йигит чыкып

гидипсиң сенем!..“

Көрәр яш йүрекде кичижик ынам.  
Гирер гышык чатма гүллерин говсы.  
Япар гапыкилми эллерин говсы.

... Гүн гечер, ай гечер.

Шол гапыкилим  
Айсыз гижелерде серпилер телім.

Шондан янып чыкар шемлериң говсы.  
Гашыны чиркизер демлериң говсы.  
Тапылар дүнйәде сөзлериң говсы,  
Гөзүңе баканда гөзлериң говсы.  
Гөзләр бир-бириниң суратын чекер,  
Ачлык, хорлук, уруш, ядындан чыкар.

Уруш тамам болар. Он яшар Ениш.  
Мис реңк йүзләрә чайылар күмүш.  
Ак жая өврүләр шол гара чатма.  
... Шахыр, сенем инди гаралып ятма.  
Столда бош ятыр Сөйгиниң иги.  
Айла, пырла, эгир —  
Дыңзасын Сөйги!

... Сөзден пишге дөрәр, пишгеден шыгыр.  
Алты саны бенди эгирер багыр.  
Дөрт я бәш боляндыр  
айдымлаң бенди.  
Бу нәм үчин бейлә — алтыка инди?  
Адалатлы болар шахырлык кәри.  
(Етсин жораларың херсине бири!)

... Яңы йигитликден сайланан шахыр.  
Элли яшлы багша гошгусын говшыр.  
Эййәм элли бәше етендир багшы.  
Хенизем гылтыздыр айдымың нагшы.  
Агтар ол, агтар ол, ене-де агтар...  
Бир гүн ярыгижә күкрәр дутар.  
Жәгилдәп догулар сазларың говсы.  
Богун-богун сөкер гызларың говсы.

... Гой, жогапсыз галсын иң соңкы совал:  
„Ким ол гыз? Ниреде?“  
Билмек хөкман дәл.  
Ол мениң өз сырым. Жогабы — сессиз.  
Ол сыр  
өзүм билен  
Мазара гитсин.

Бәгүлә өврүлип  
Чыксын пашырдап.  
Шол гызың адыны  
Тутсун пышырдап.

## СӨЙГИ ПОЭМАСЫ

### I

Огланлык дөврүмди. Сөйдүм бир гызы.  
Ёк, ёк, бей днерден иррәкди хениз.  
Өз янымдан сөййән ялы болсам-да,  
Сөйгим басдашлыкдан бәррәкди хениз.

Окувдан соң баха санашыгында  
Артык, кем болайса бир бәшлигимиз,  
Сөйгиниң дерегин басдашлык тутуп,  
Болмазды ышк диен мәтәчлигимиз.

Шейдип гечип гитди огланлык дөврүм.

### II

Жахыллык дөврүмди. Сөйдүм бир гызы.  
Ол хем маңа сөййән ялы бакарды.  
Эмма залым уруш ара дүшди-де,  
Херимизи бир гапыдан чыкарды.

„Сөййән!“ сөзүн сөзләмәге етишмән,  
Чыкдым яш башымдан нан гөзлегине.  
(Энең, жигилериң ач бурлуп йөркә,  
Нәдип сәредәрсин гыз гөзлерини!)

Шейдип гечип гитди жахыллык дөврүм.

### III

Йигитлик дөврүмди. Сөйдүм бир гызы.  
(Агыр гүнләр болса болупды тамам.  
Ениш нуры билен ягтылан гөзләр  
Бизиң өймүзе-де берипди салам).

Эмма ол сөйгимем баша бармады.  
Ене асгын чыкдым ойнан ойнумдан:  
Ери, сөййәнниң айдып билмесең,  
Ким самсык аслышар сениң бойнундан!

Шейдип гечип гитди йигитлик дөврүм.

### IV

Дәлилик дөврүмди. Сөйдүм бир гызы.  
Дийсе-де бабалар: „Сагынянча саг,



Дәли ики гезек өйәр оглуны!  
Не-хә дәлилигим эчилди сылаг,  
Не-де сагатлыгым...

Сылага дерек  
Уллакан бир сынаг холтумын ачды.  
Дийдилер: „Кырк халат, кырк мүнөм манат!“  
Жүбими чөвүрдим: кырк көпүк гачды.

Шейдип акыл берди дәлилик дөврүм.

## V

Кәмиллик дөврүмди. Сөйдүм бир гызы.  
Гүнде бир гөрмөсөм карар тапмадым.  
Ики гөрсөм, үч гөрмеги арзуулап,  
Үч гөрсөм, дөрдүнжә арзуу топладым.

Сөйдүм, сөйди... Эмма вели сизи-де  
Унудып билмерин башкы сөйгүлөр.  
Махал-махал сизи ятладыгымча,  
Сизиң жораңыза сөйгим бейгелер.

Шейдип гечип баряр кәмиллик дөврүм.

## ЯШЛЫК ДРАМАСЫ

Мениң йигит вагтым,  
Сениң гыз вагтын...

*Ыбрайым Юсуп*

Гаңналың оюнда — Теженде галды  
Мениң йигит вагтым, сениң гыз вагтын.  
Окгечмез йылгынлаң ичинде галды  
Мениң йигит вагтым, сениң гыз вагтын.

Бир яндан урушды, бир яндан хасрат,  
Хасрат болчулыкды, хезиллик гахат.  
Шол ёвуз йыллара гелинди габат  
Мениң йигит вагтым,  
Сениң гыз вагтын.

Дәрилер янярды, ыс көпелйәрди,  
Гидйәнлер гелйәнден хас көпелйәрди,  
Тойлар азаларды, яс көпелйәрди,

Мениң йигит вагтым,  
Сениң гыз вагтын.

Сөйүшмек дүшмежек ялыды яда.  
Эмма сөйги диен жадылы зада  
Хөкүм этмез экен хич хили када.  
Хениз йигит вагтын,  
Хениз гыз вагтын.

Днердим: „Герегим, чен болды, ойлан!  
Эхли бойдашларың башлары боглан...“  
Сен днерди: „Гаррап барярмың, оглан?“  
Эммәң өз вагты бар,  
Сабрың өз вагты!

Бойнуудан гелерди женнелиң ысы,  
Гойнуудан урарды түммулиң ысы,  
Демниден күкәрди мүн гүлүң ысы  
Мениң йигит вагтым,  
Сениң гыз вагтын.

Кем-кемден голайлап лебине лебим,  
Чабырап башланда демине демим,  
Нәз билен итердин: „Ханы әдебиң?  
Сөйги булашмазмы  
Әдеп аз вагты?..“

Оңушмалы бордум сачларын ысгап,  
Леб гадаган вагты — олам бир хасап.  
Йөне бейле хасап дүшмезди аңсат:  
Хасап йитйән экен  
Дызба-дыз вагтын.

Чыкармы ядымдан шол тәсин пурсат?  
(Чыкжак болайса-да бермен ругсат!)  
Гурсагмын үстүнде гүрсүлләп гурсак,  
Кетениң ичинде  
Гызыл көз вагтын.

Сагатлар тиз гечди, тиз гечди шейле.  
Янжа-да гушлукды, болупдыр өйле.  
Сен дийдин: „Пылан жан, гайдалы өе,

Йигдин өз вагты бар,  
Гызың өз вагты“.

Шо махал ёкардан гелди бир оваз,  
Серетсем, торанны уруп дур перваз:  
„Ашыклар, ене-де сабр эдиң бираз,  
Гөрмэндим саямын  
Бейле яз вагтын!“

Деря хем сесленди: „Этмәң әтияч,  
Сизе каст этжеге тапарын алач.  
Сизиң кимин бирек-биреге мэтәч  
Гөрүпдим не деря,  
Не текиз вагтым“.

Асманда пел-пелләп бир гожа бүргүт,  
Гыгырды: „Сиз жуда мынасып жүбүт.  
Йөне вели гыша галайма, йигит,  
Миве етишдими —  
Йыгна гүйз вагты!“

Токай бүргүдинден алып ак пата,  
Гыша галмазлыга эдипдик вада.  
Я сен сада болдуң я-да мен сада,  
Бирден тупан гопды  
Дүйнәң яз вагты.

Билмедим, нәмәнің хесиби болды,  
Энең бир савчының есири болды.  
Шейтди-де өзгәнің несиби болды  
Мениң йигит вагтым,  
Сениң гыз вагтын.

Атдылар машина. Сес этдиң аглап.  
Топулдым. Чекдилер голумдан товлап  
Бир мензиле гитдим ызындан ылгап,  
Гөк күртелем болсан,  
Энтең гыз вагтын...

Бир гужак алынсаң, бир гужак чокул,  
Үч гужак әрүмсаң, он гужак акыл —  
Шунча хазынаң бир күртә букуп,

Йитдин гөзлеримден  
Даңың саз вагты.

... Догры ай ярымдан доландың сен соң.  
Өң меңкидиң вели, меңки дәл онсон...  
Шонда мен дийипдим: „Сен багтлы болсаң,  
Хем-ә мениң багтым,  
Хемем өз багтың“.

Шо бада йүзүнде гөрүнди үнжи.  
Гөзлеринден гачды үч саны хүнжи,  
Соң гачды дөрдүнжи, онсоң бәшинжи...  
Шолды иң мерт вагтын,  
Иң әжиз вагтын...

• „Ичерде отурсам — йүрегим гысар.  
Даша чыксам — асман депәмден басяр“.  
Шу гошгың хенизем багрымы кесйәр,  
Тас шахыр болупдың  
Чувалгыз вагтын.

! Тас шахыр болупдың. Бордунам, белкем,  
Шахырлык янгындан башланян экен.  
Ене гайдып гитдиң. Совашдым кем-кем,  
Шонда-да кувват сен  
Хер ялңыз вагтым...

Ким болса-да саңа саташаң киши,  
Чагалаң багтына саң болсун башы.  
Йөне сең башыңа салайса гышы,  
Гижә өврүлмезми  
Оң гүндиз вагты?

Чүмдүрсе элиңе екеже тикен,  
Шол тикен мүн болуп багрыма чөкер.  
(Шыгрыма дүшүнер ышк йүкүн чекен,  
Чекмедик йитирер  
Өз эзиз вагтын).

... Арада айландым Тежен ерлерне,  
Яшлык йыллармызың гечен ерлерне,  
Середип гөзяшың сечен ерлерне,



Гечирдим бир гиже,  
Бир гүндиз вагтым.

Гаңналы хем отыр өңки еринде,  
Тораңны хем отыр өңки еринде,  
Шол деря хем ятыр өңки еринде.  
Бир тапмадык задым өңки еринден —  
Мениң йигит вагтым,  
Сениң гыз вагтын.

## АТА, ЭНЕ, ПЕРЗЕНТ, ӨМҮР

### ӨМРҮМЕ ПЕНТ

Шахыр! Шахырлыгың чын болян болса,  
Сөнүп, янып, ене сөнүп, янып гит.  
Ынсанлык язгыдың чуң болян болса,  
Гара ере чүмүп,  
чыкып,  
чүмүп гит.

Хем акыл бер, хем илинден акыл ал,  
Китапдан дәл, гара ерден накыл ал.  
Алан задың демиң билен якып ал.  
Соң ене-де ерин сүйдүн эмип гит.

Даг ёлуна, чөл ёлуна белет бол,  
Даг ёлунда — чат ачмаян полат бол.  
Чөл ёлунда — тиркеш-тиркеш булут бол,  
Тешне гөрсең, додагына дамып гит.

Ёл агырдыр: мүң янылар, өчүлөр.  
Багтлы ёллар кынлык билен гечилер,  
Ел ыгына шаглап гитсе гечилер,  
Сен өкүз дек  
еле гаршы ыңып гит.

Багт гайланса үч байлыгы илки ал:  
Ылгап барып саглык билен эрки ал.  
Яны билен чувал-чувал гүлки ал,  
Соң тапылар, галан зады зыңып гит.

Дост пайланса „эбер!“ дийип гыссанма.  
Алаңдан соң — гысгалтма хем гысгалма.  
Дилег этсе — гөзлөрүңи хем гысганма,  
Бирин бер-де,  
бири билен оңуп гит.

Ха чарык гей,  
Ха чокай гей,  
Телпек гей —  
Пархы ёкдур: гейсең болар эркек дей,  
Йөне вели шыпбылдама чепек дей.  
Айна гончлы эдик ялы доңуп гит.

Сорасаң айдайын кыямат недир?  
Эркеклер овнаса — кыямат шодур.  
Хер башы телпеклэ гоймагын гадыр.  
Баш телпеги бир гыңажа даңып гит.

Гөзеллиги  
сор багына өйкенче.  
Сөйүлсөң сөй, сөйүлмөсөң сүйкөнме.  
Сөйги хем гошгудыр! Кишэ өйкүнме,  
Өз мөхрүңи, өз көзүңи гоюп гит.

Еңип яша: ахырда ең, башда ең,  
Томусда ең, язда, гүйзде, гышда ең.  
Сөйгүңде ең, гайгыңда ең, иште ең —  
Бир  
огулдан  
еңилип хем еңип гит.

Еңсин огул  
дил билен дэл, иш билен,  
Секкэ гөрэ хас йитирэк хуш билен.  
Аяк дэл-де, парасатлы баш билен  
Еңсе огул — гөзүң рахат юмуп гит.

Гөзүң сүртүп мерхум энэң алнына,  
Бир аглапдың. Инди бери аглама:  
Өз балаңы элиң билен жайлама,  
Нобатыңда меле ере сүмүп гит.

Дүңйэ гелмегиң-де нобаты ягшы,  
Ене өлмегиң-де нобаты ягшы.

Мен дине бир затда нобата гаршы:  
Дост өйүңде ислэн чагың гонуп гит.

Башарсаң — көплүгүң ичине гарыш,  
Танышдан дост тутун, ятлардан — таныш.  
„Жигулиң“ ичинден гөзлеме дурмуш,  
Көплүк билен автобуса мүнүп гит.

Көпелсин өйүңде йүректеш мыхман —  
Яры ишчи болсун, ярысы дайхан.  
Элбетде, алымам, шахырам хөкман!  
Үйшүп, чашып, чар тарапа эңип гит.

Шейле достлар билен гезсең бир селлем —  
Етерсиң иң улы матлаба ченлем.  
Гадамың гинден ур!  
Кырк билен Эллем  
Яңы гечди.... Яш хакында дымып гит.

Халы вагтың меңземегин килиме,  
Дири вагтың гыссанмагын Өлүме.  
Өчен вагтың өйкүнмегин чилиме —  
Ичи көзли оңар ялы сөнүп гит.

Ене бир сөз (магтанмак дэл, өвүт дэл):  
Мазарыма даш отуртмак саргыт дэл.  
Меле ериң астында-да даш гыт дэл,  
Бакылык шол:  
Шол дашлара сиңип гит.

### ХАНХАЖЫКГА...

Ятлананда гелжек гүнлер,  
Яда дүшди гечен гүнлер.  
(Ханхажыкга!  
Ханхажыкга!  
Салгы берер теженлилер...)

... Шүдүгәрден гидип барян,  
Өнүмден бир оба чыкя.  
— Нирде, мама, пылан оба?



— Ханхажыкга!  
Ханхажыкга!

Бүдресем-де гидип барян,  
Чыкяр деря, чыкяр гуйы.  
Ажы, сүйжи салкымлардан  
Долуп отыр деряң бойы.

Гол узадыр гавун, гарпыз,  
Ыза дартяр гызган, сыркын,  
(Бири гөйә боржун үзйәр,  
Бири аляр көне хакын!)

Гидип барян жеңелликден.  
Өнүмден бир баба чыкя.  
— Узакмыдыр пылан мензил?  
— Узак нире! Ханхажыкга!

Не шәхере дүшйәр гөзүм,  
Не-де оба, не-де көпрә.  
**Кәте** дилим бала дегйәр,  
Кәте дегйәр ажы кекрә.

Я гаррылаң гөзлерине  
Чөп атдымы үмүр, салгым?  
Белки, яшлык берип билер  
Алыс ёлуң догры салгын.

Сүриң янда чопан гызы  
Тирт берип дур аррык токла.  
— Пылан мензил дашмы, уям?  
— Ханхажыкга! Ханхажыкга!

Бир янында гара телпек,  
Бир янында жотда чакгы,  
Гөк тораңның саясында  
Уклап ятыр гожа сакчы.

Бир тарапда топар чага  
Гарпыз ёляр (сакчы ёкка!)  
Өңки сораг. Өңки жогап:  
— Вичжик, вичжик,  
Ханхажыкга!

...Хенизлерем гидип барян  
Огар-огар, тогар-тогар.  
Кә өнүмден бүргүт чыкяр,  
Кәте чыкяр тилки, шагал.

Гөзлериме гоня ары.  
Аягымдан чыбын чака.  
Эмма өңе гитмек хезил  
Выжданың пәк, калбың акка.

Ёллар узак, мензил агыр,  
Агыр...  
Йөне  
Ханхажыкга!

### ӨЗҮМЕ

Он үчми  
Я он дөрт яшап,  
Чепек гейип, иле чыкдың.  
Галамыңы дула ташлап,  
Чеп гулаклы пиле чыкдың.

Атаң өлди. Товланмадың.  
Мөннүрмедин. Тогаланмадың.  
(Я-да жуда огланмыдың?  
Не себәпден бейле чыкдың?)

Ага йитди, ата өлди,  
(Гезермикән хүлли-хүлли!)  
Йөне Сениң багтың гелди —  
Энең билен ёла чыкдың.

Кабул этди аграс Тежен,  
Бугдайлары гоңрас Тежен.  
Буругса, буругсат, Тежен.  
Бир от гөзләп, сөйле чыкдың.

Алым Тежен ода дерек  
Берди от лек бугдайорак...  
Дабанларың дарак-дарак,  
Сагдан ордуң, сола чыкдың.

Ер йүзүни бугдай эдип,  
Хер дессесин богдак эдип,  
Богдагыны байдак эдип,  
Еңиш үчин ёла чыкдын.

Газдың газы, чыздың гошгы.  
Есир этди гызлаң ышгы.  
Хайсын гөрсөң — шол хем ягшы.  
Бир тәсинже  
Овлажыкдын.

Мәледің сен, мәледің сен...  
Бирин хасам халадың сен.  
Бармы пулуң, халадың сең?  
Ёкды. Деррев нола чыкдын.

Башкы Сөйгің йыкды алдап.  
Бөкүп турдун... Болдун солдат.  
Гайдып гелдин. Достлаң голдап,  
Бир гөзели дула чекдин.

...Сапак берди алым, хатдат,  
Өйүң китап, йүкүң китап,  
Гүндиз янып, гиже түтәп,  
Шахыр болдуң, „молла“ чыкдын.

Иллер саңа дийди шахыр.  
Азда-кәнде адың захыр...  
Дири вагтың болма пахыр,  
Чыксаң

ловлап

иле чыкгын!

Шахырлык бир жаңлы кервен.  
(Ёлда диялен, өйде диңлен!)  
Диңленмесең  
ене деррев  
Чеп гулаклы пиле чыкгын...

## ӨМРҮҢ МАНЫСЫ

Ялаңач догдун адамзат.

*Магтымгулы*

Аглап дүңйә инйәң адам диен зат:  
Онсоң ағың гүлкә гарышан герек.  
Йөне вели гүлкә гарышмак үчин  
Юрт абадан, дурмуш чаглашан герек.

Кем-кем кәмил боляң адам диен зат:  
Онсоң сен жанлара жан гошан герек.  
Йөне велин жана жан гошмак үчин  
Багрың ил-гүн билен бадашан герек.

Кәте эжиз боляң адам диен зат:  
Шонда гелип дердиң сорашан герек.  
Йөне вели дердиң сорашмак үчин  
Озал сени дертден горашан герек.

Бир гүн ялныз гаяң адам диен зат:  
Онсоң абрай билен жайлашан герек.  
Ыгтыяр бермерсиң аглашмак үчин,  
Йөне биыгтыяр аглашан герек.

\* \* \*

Гум хем өзи үчин хасыл беренек,  
Сув хем өзи үчин беренек тагты.  
Булут хем өз-өзүн ювундыранок,  
Гүн хем өзи үчин сачанок ягты.  
Хеммесиниң аладасы-гайгысы —  
Бири-бириниң багты.

Хеммеси-де бири-бирине ашык,  
Бириси сув берйәр, бейлекиси нур.  
Бириси гүл ачса, бейлеки жошуп  
Гүллерин үстүнден сечеленип дур.

Бириси сүпүрсә япрагың чыгын,  
Бейлеки шол чыгдан ясаяр булут.  
Ене-де шол чыгдан ясалаң булут  
Дагдан ашак инйәр бир деря болуп.



Ене-де дерядан дөрейәр булут,  
Ене-де булуды яйрадар шемал.  
Шейдибем хеммеси бир хемра болуп,  
Бири-бирисине берйәрлер кемал.  
Элмыдама ал сен шолардан мысал,  
Хем мыдама бол сен шолара мысал,  
Ынсан.

\* \* \*

Көчәмизден гечип баряр адамлар.  
Кәбири шадыян, кәбири гамгын.  
Нәмүчин шадыян? Нәмүчин гамгын?  
Билесин гелсе-де, сорамагы кын.

Асыл, сорап йөрмек герекикә бир?  
Кишин гизлин сыры нәмәде деркар?  
Догмак бар, өлмек бар...

Йөне дүйәде  
Нәче дийсәд башга себәпләр-де бар.

Көчәмизден гечип баряр адамлар.  
Кәбири шадыян, кәбири гамгын.  
Эмма шат гамланып,  
гамлы шатланып —  
Терсине болмалы болмагам мүмкин.

Бар, сен себәбини сорапмышыңам,  
Бар, билипмишиңем. Нәм этжек онсоң?  
Ёк, сен билмелесиң этжек задыңы,  
Билмелесиң шахыр болмакчы болсаң.

## КЕСЕЛ

*Азык комиссары А. П. Цюрупаның  
ядыгәрлигине*

Бу гошгыны бәш йыл озал таслапдым,  
Ташлап билмән ене алдым элиме.  
...Азык комиссары кичи адаммы?  
Бир зат гепләп билсе—битйәр дилине.

Геплемән айтса-да, битйәр үмүне:  
Гашын гымыддатса—дүшүнжек хер ким,

Нәхили нан герек, ненеңси нахар —  
Не-хә хайыш герек,  
Не-де бир хөкүм.

Я-да ир-иймишлен хайсындан герек?  
Дилиди ярмакан — хемме зат бисяр.  
...ХК-а Советинде<sup>1</sup> межлис гидип дур.  
Папкасын голтуклап,  
Отыр комиссар.

Бирден отургычдан агдарлып гитди.  
Бейхушды...

Гөтерди онларча голлар.  
...Агшам улы оглуң ахвалын сорап,  
Кеселхана гелди сердар огуллар.

Баш врач  
Гүлдүрип акыллы гөзүн,  
Сердарлара гарап, серетди ашак:  
„Аркайын өтәйдиң. Хемме зат дүзүв.  
Диңе ачлык. Онуң башга дерди ёк...”

Азык комиссары.  
Кесели ачлык.  
Или дойруп,  
Өзи йыкылды бу гүн.  
...Бир махал бир затдан гелмекчи болсаң,  
Гелгин өлүм, шейле кеселден гелгин!

## УЛЫ МАЗАРЫҢ БАШУЖУНДА

*Гара Сейитмиевниң ядыгәрлигине*

Сен өрән ир гитдиң,  
Жуда ир гитдиң,  
Эмма гич гитмели адамлардандың.  
Энтекләр-энтекләр айдылмалыдың —  
Адамдан ясалан айдымлардандың.

Сен жуда ир гитдиң.  
Өрән ир гитдиң.

<sup>1</sup> Халк комиссарлар Совети.





Өзи-де билиэн дэлдир өзүниң шейледигин:  
Өз өмүрүни гысгалдып,  
Ил өмүрүн узалдындыр.

Гарынжаны басмага-да дөзйөн дэлдир чын шахыр  
Гапдалындан совлуп гечер ол эжизже жандарың.  
Йөне вели ил-гүнүне бэхбит болжагын билсе.  
Чейнэр баша-баш сөвешде гапдаларың сердарын.

Шоны башармадымы — онсоң өмүр боюна  
Укусындан махрум болар, чейнэр оны ынсабы.  
Яшар ол, гөрөшөр ол улы хасап боюнча,  
Онуң йигрендик зады — дүйнөң овнук хасабы.

Гүнделигин язандыр улы хасап боюнча.  
Өтенде-де улы дердин азабындан өтендир.  
Онсоң мазар ичинде-де ёкдур оңа ынжалык.  
Или-гүни агласа—олам аглап ятандыр.

Бир гүн шейле шахырың мазарыны гужаклап,  
Сачларың перишан кылып, аглан вагты аялы,  
Меле топрак ашагындан чыканмыш гүңлөч оваз:  
„Илим-гүнүм аманмы?“

Сенем шейле мазары багрың билен гужаклап,  
Гумун гөзүңе сүртүп, гойсаң оңа гулагың,  
Тәмизлигиң чын болса, оваз чыкар губурдан:  
„Ничикси өз саглыгың?“

Шахырың шахырлыгы озал-ахыратында  
Шу ялңыз өлчөг билен өлчелипдир, өлчелер.  
Өзүмден улыны диңләп, уйдум бу хақыката,  
Уйсун менден кичилер!

## ДОСТ ХАҚЫНДА БАЛЛАДА

Адам

адам адын алалы бәри

Бир юмругы — тойлы,

Бириси — яслы.

...Досты соңкы демде хыркылдап ятыр.

Эдил гапдалында той тутяр досты.

Йөне вели бу дост

Хакыкы достды —

Достуның угрунда юрт сөкүп бир йыл,  
Тоюны тесдирди. Мелхем гөзледі..  
Эмма шаха-шаха,

шатут дек огул

Гара кесеви дек сүйнүп ятырды,  
Пейда беренюкды хич хили мелхем.  
Достуң доста эден мелхемлеринден  
Дирилип билерди,  
Белки, өли хем.

Эмма дирэ вели шыпа етмеди:  
Бу дүйнөдө артып бәш саны етим,  
Сапагындан тәнен бәш алма ялы  
Яш энәң этегне

гачжакды эртир.

Эмма кесел үчин етимми, есир —  
Тапавуды ёкды. Болсаң-да хер ким,  
Хөкмүрованды ол. Сүлчүсиз-затсыз —  
Бир мадда боюнча  
Кесйәрди Хөкүм.

...Бу гезек Хөкүме ховлукмады ол.  
Пидасын бир йыллап ойнады Кесел.  
Дүйн оңа бир булгур авы узатды,  
Бү гүнөм узатды  
Бир оймак хесел.

Диймели, ызына тесипдир Кесел.  
Гуванды дост-ярлар. Бегенди ил-гүн.  
Энеси гүлледі мисли бир эрик.  
Аялы ачылды мисли бир бәгүл.

Той хакда маслахат гозгалды деррев.  
Ол дийди! „Нәмүчин шу вагта ченли.  
Мана айтмадыңыз? Мен той күйсейи.  
Атарың газаны! Гетириң гелни!  
Тоюң хызматына яраман вели,  
Сазың диңлемәге ярар бу гөвүн.  
Ай, онсоңам, нәме... достуның тойы...  
Белки бир кәсежик  
Урарсам шо гүн...“

Эртеси даң билен гитди атбашчы.  
Гелин гетирилди. Той гызды өйлөн.  
Танс эдип башлады йигитлер, гызлар...  
Гүн болса... Өйүне гирипди эййэм.

Шол гүн билен  
Биле яшмалыды ол —  
Хошлашмалыды ол бу элем билен.  
Йөне Дост тоюны бозмазлык үчин  
Кеселлер ичинде иң Залым билен  
Баша-баш сөвеше гиришипди ол.  
Ёк, ол эденекды өлүмден хедер.  
Дине бирже затдан хедер эдйәрди:  
"Тойы булашдырсам,  
Ил-гүнүм нәдер?!  
Мен дири болмалы. Дине дири дэл,  
Мен адам болмалы. Адамлык болса —  
Дине Вепа билен Мертлиге баглы.  
Адамлык тохумы гутарар ёгса..."

...Бир ховлың ичине сыганок илат.  
Дең-яры дүзлүпдир ябың боюна.  
Ол болса

дүшекде ятан еринден  
Гуванып достуның улы тоюна,  
Гызлаң гүлкүсине, багшың сазына  
Йүрегниц иң соңкы сесин гошярды.  
Дашарда Саз билен Гүлки ярышса,  
Өйде Өмүр билен яс ярышярды.

Хайсының еңжеги эййэм беллиди.  
Эмма довам эдйәр баша-баш сөвеш.  
Гөйә Ажал онун богазна дэл-де,  
Ол онуң богазна мүнене мензеш —  
Гысярды юмругын, барха гысярды.  
Йүзүниц, гөзүниц үйтгәпди перси.  
Гөйә гурчук үчин пудалан тудуң  
Келлеси ялыды юмругның херси.

Ятырды ол мисли телеграф пүрси —  
Гөйәки диерсиң, улы бир тупан  
Оны йыкыпдыр-да, эмма хенизем  
Симлер ишләп ятыр мыхындан сыпман,

Эмма этжегини эдипди тупан.  
Гүйч барха кеселден  
Асгын, асгын, асгын...  
Онянча-да досты гапыдан гирди.  
Гыссанды: "Тоюңы совдунмы, дәстум?"

— Хава, хава, тойы саг-аман совдук.  
Яп-яңжа угратдым соңкы мыхманы.  
— Онда элиң әбер... Той гутлы болсун!...  
Мен гитдим...

Хырк болды.  
Согрулды жаны.

## ИЛ АДАМСЫ

Онуң сөййән зады дагда гезмекди.  
Гөйә даглар үчин ийнипди дүйнә.  
Даглараң оң үчин дүйнә ийнипди.  
Дырмашар йөерди гаядан гая.

Наны голтугында. Жөвхери билде.  
Түпеңи элинде. Оқы хатарда.  
Йөне ол кейикден я гушдан дэл-де,  
Дагың чүр-башындан окуп атарды.

Окуп атар велин, гаяң ужундан  
Келле ялы дашлар атылып ашак  
Тогарланып гайдар. Кәте өзи хем  
Даш билен ярышып гайдар башашак.

Агырсынам дуймаз. Сүйшүп барар-да,  
Мумья гөзләр ол. Тапайса эгер,  
Оны гырып алып жөвхери билен,  
Халтажыгна салып, оба иберер.

Чопанмың, чолукмың, сыяхатчымың,  
Дайханмың, авчымың — хер кимем болсан,  
"Оба говшур!" дийип берер гойберер.  
Ёлун довам эдер ене-де онсоң.

Келлесиң, аягын, тирсегин сарап,  
Ене кемерлере дырмашар гидер.



Кә кишилер оңа „Гең адам“ дийсе,  
„Түйс самсык“ диерди кәбир кишилер.

Ол болса самсык дий,  
Ха акыллы дий —  
Пархына-да дэлди. Не-хә дурярды,  
Не-де диңлейәрди. Даглардан дага  
Шол гидип барярды, гидип барярды.

Иши жуда көпди. Вагты чәклиди.  
Дүнйәң гепи болса диңләрден кәнди.  
Егса онуң сәгинмегем мүмкинди,  
Диңлемегем мүмкинди.

### ШАЖА БАТЫРОВЫҢ ЕГАЛАН ГҮНҮНДЕ ЯЗЫЛАН ГОШГЫ

Мен хәзир капья тапып билжек дэл,  
Йүрек рахат герек капья үчин.  
Мен хәзир богазма долан гайгымы  
Йөне ак кагыза гечирип гойжак.  
Бейле вагт капья нәмә яраяр?  
Онсоңам, дурмушда сениң өзүң хем  
Диңе бир капья гөзләп гезмедин,  
Сен дурмушдан улы мазмун гөзледин.  
Капьялар болса улы мазмунуң  
Гудратындан яңа өзи дөрйәрди.

Яңам Сен агачдан трибуна мүнүп,  
Халкыңа середип, дүр сачып дурдуң,  
Инди Сен агачдан табыда гирип,  
Окара гөзләрни юмуп ятырсың.  
Табыдыңам әпет өз гөврәң ялы,  
Ол табыда гөврәң зордан ерлешйәр.  
Ынха хәзир шол табыдың дашында,  
Биримиз буз өрйәс Сениң дашыңа,  
Биримиз гүл өрйәс Сениң дашыңа,  
Яңы күмүш сечен гара башыңа  
Йүзләп адам, мүнләп адам гарап дур.

Жаның сагат вагты шунча ил болуп.  
Сениң саглыгыңы гораң болсадык,  
Онда Сен табыдың ичинде болман,

Табыт Сениң печин ичинде борды.  
Йөне шейдиң горамакчы болсагам,  
Сен бизе өзүңи горадырмаздың.  
Ажайып адамлаң ыкбалы шейле.

Олар өз саглыгын горадырмаяр,  
Олар илиң саглыгыны гораяр.  
Соңкы деминдекә янына барсаң,  
Илки билен өз саглыгыңы сораяр,  
Ажайып адамлаң ыкбалы шейле.

Сенем сайлап алдың шейле ыкбалы.  
Сен гөрешдин. Гөрешмеги өвретдин.  
Сен ишледин. Ишлемеги өвретдин.  
Сен яшадың. Яшамагы өвретдин.  
Сен диңе нәхили яшамагы дэл.  
Нәхили өлмегем өвредип гитдин.

### ГАЙРАТ

Берди Кербабалар,  
Ата Говшутлар,  
Гара Сейитлилер.  
Рехмет Сейитлер...—  
Согрулып-согрулып гужагымыздан,  
Гара ериң гужагына гитдилер.

Олар бизе кән зат өвредипдилер.  
Оларың хер деми бизе сапакды,  
Олар бир-биринден гочак дэлдилер,  
Хер хайсысы өз еринде гочакды.

Улы болдугыча өмүр мөчбери,  
Ажал тыгы батар экени кем-кем.  
Хер бир тәзе өлүм

кимиң кимдигни  
Өлчейән иң халал терези экен.

Өмүр хем өзүче өлчәпди вели,  
Өлүм аныклады олаң гымматын.  
...Өвлүйә дек мукаддес саклапды олар

Ынсап,  
Салам,  
Эдеп.  
Жедел хорматын.

Мукаддес Саламың хатырасына  
Бири-бирисиниң гөзүне бакып,  
Мукаддес Ынсабың хатырасына  
Кәте бир-бирегин гөвнүни йыкып,  
Мукаддес Жеделиң хатырасына.  
Гоч дек сүсүшмеги башарып олар,  
Мукаддес Эдебиң хатырасына  
Эрте сәхер ене душшыпдылар.

Олар белентдилер. Шол белентликден  
Еңип улы дүнийәң овнук гыбатын.  
Дүнийәдәки әхли овнукчыллыктан  
Ёкарда гойдулар зехин гымматын.

Кичиң хатырасын, улың хорматын  
Сакламагы әр дек башарып олар,  
Арасында кәте ялңышсалар-да,  
Ялңышмажак болуп ялңышыпдылар.

Оларың бириси  
учут гаяды.  
Яссанып шол гаяң кемерли бөврүн,  
Саялар йөрердик. Йыкылды гая.  
Учды учут. Сая күйсейәр гөвүн.  
Оларың бириси  
әпет бир ширди.  
Яссанып ол шириң йүпек дек бөврүн,  
Горкы-әтиячсыз ука гидердик,  
Гитди ол шир. Мертлик күйсейәр гөвүн.

Оларың хер хайсы  
улы бүргүтди.  
Саялап оларың галкан ганатын,  
Бүргүт яшына-ха етипсиң сенем.  
Йөне бармы, шахыр,  
Бүргүт гайратың?..

## КЫНЧЫЛЫК ХАКЫНДА

Улы кынчылыга махсус адамлар  
Оңа огланлыктан болармыш тайяр.  
Йөне кынчылыгы сен сайламарсың,  
Гөзлериңе бакып,  
Ол сени сайлар.

Ол сениң кимдигиңи гөзүңден танар,  
Онсоң сынаг эдер өз дүнийәсинде.  
Пырландырап сени гыш дүнийәсинде,  
Айландырап сени яз дүнийәсинде.  
Томус дүнийәсинде, гүйз дүнийәсинде  
Сынар ол. Дөрт паслың ичинден гечир.  
Бир ерде  
лакырдап дуран гайнаг сув,  
Ене бир ерде-де бузлы сув ичир.

Ичегәң чүршәйжек ялыдыр  
я-да  
Богазың доңайжак ялыдыр велин,  
Шол гидип барянсың, хич задам болмаз,  
Дөрт-алада билен долудыр бейнин.

Илоглусың  
Хем-де ёлоглусың сен.  
Ёлоглумың — диймек, дердинем көпдүр.  
Өз или мекдепдир илоглы үчин,  
Илоглы хем өз илине мекдепдир.

Өвренер, өвредер гидер барарсың,  
Хем-ә шәгиртсиң сен.  
Хемем халыпа.  
Өвретмек бейле бир агыр иш дәлдир,  
Өвренмек — шол жуда улы везипе.

Өвретмек ажайып сунгатдыр вели,  
Өвреншиң боюнча кесилер нырхын.  
Ёлоглусың. Шейдип гидип барянсың,  
Илоглусың. Ёкдур иллерден пархын.

Болубилсе бардыр екеже пархын.  
Оны хем ил билер. Дуймарсың өзүн.



Иллериңкә гөрә гарыпдыр чатмаң.  
Иллериңкә гөрә нәрзадыр гызың.

Гейжекдир маталаң говсуны сайлап,  
Чагадаыр. Этмез ол тапанна шүкүр.  
Балаңдыр, дөзмерсиң. Ишиңи гоюп,  
Онсоң эсги хакда эдерсиң пикир.  
Ене-де ёлдасың...

Илиңкә гөрә

Алның чытыграк-да болмагы мүмкин.  
Йүзүң хем кәмахал салыграк гөрнөр.  
Эмма гүлен вагтың даг ярар гүлқиң.

Аглаңда агларсың аглан шекилли,  
Гүленде гүлерсиң гүлен шекилли.  
Хем-ә окумышсың  
Хем акыллысың —  
Йөне вели дэлсиң  
Илден акыллы.

Ил аклын уланып билшиңе гөрә  
Гымматың көпелер я-да кемелер.  
Шол хасап боюнча мазарында-да  
Гүлер я-да аглар догран энелер.  
Сен кемаллы болсаң — мазары гиңәр,  
Сен бикемал болсаң — ер дардыр энә.  
(Ериң үстүндәки бикемал огул  
Ериң астында-да азардыр энә...)

Илоглумың —

шейдер гидер барарсың,  
Кынчылык ызындан кынчылык дөрәр.  
Кынчылыга гөрә артмаз мөчбериң,  
Кынчылык артяндыр мөчберне гөрә.

### ХЕМАЯТ

Эжиз адамлара ховандар болмак  
Мениңем боржумдыр,  
Сениңем боржун.  
Шол боржун өңүнде эжизлемесең,  
Тә өмрүң өтинчә сылаглы борсуң.

Онсоң барыптан илоглы борсуң.  
Эжизи голдасаң — ил сени голдар.  
Илиң голдаярмы — салкындыр томсуң,  
Кыркчилләң бузунда дарагтың гүлләр.

Хер басан ериңи улус-ил белләр.  
Адың ил ичинде болар сораглы.  
Бир гожа таншымың айдышы ялы,  
О дүнъе, бу дүнъе  
борсуң сылаглы.

О дүнъе диймеклик нәме диймеккән?  
Бу совал үстүнде ойланып көп йыл,  
Ахырсоны шейле нетижә гелдим:  
Сенден иле галжак тербиет, акыл,  
Билим, пайхас, эдеп, адамкәрчилик,  
Ягшы ат, ягшы сөз — шодур о дүнйә.  
Бу дүнйә иненде ынсан диен зат  
Шейдип о дүнйәсин максат эдинйә.

...Эжиз адамлара ховандар болмак  
Онуңам, мениңем, сениңем боржун.  
Эмма диңе эжизлере гол берип,  
Гүйчлини унутсаң,  
гүнәкәр борсун.

Эжизин йүрегне ики сөз билен  
Басып болян болса йитмежек гара,  
Гүйчлиниң йүрегне  
еке сөз билен  
Салып болар кәте битмежек яра.

Эжизе делалат,  
Гүйчлә хемаят —  
Бири-бирисинден зерур гылыкдыр.  
Эжизи голдамак — улы зеруръет,  
Гүйчлини голдамак гахрыманлыкдыр.

### АДАМ

Гурбанназар ЭЗИЗОВА

Гитдиң. Агладык.  
Шу гүнәм — үчүн.

Диймек, гиденңе  
Болупдыр үч гүн.

Үч гүн, үчже гүн —  
Өлүм үчин хич.  
Агларыс өйтдүк  
Кыркыңа деңич.

Агларыс өйтдүк  
Йылыңа ченли...  
Агламак жуда  
Кын бора ченли.

Ене чай нахар.  
Ене-де гүлки.  
Онсоң гыбатам  
Эдилер белки.

Айдышым ялы —  
Эдилди гыбат.  
Соң шорта сөзе  
Берилди нобат...

Бир сагат озал  
Беллөпдик үчүн.  
Пархлырак болгун,  
Гүнәмиз гечгин!

Гечсең-гечмесең,  
Болшумыз шейле.  
...Гүн болса эййәм.  
Болупдыр өйле.

Өз өйлесини  
Дуянок хич ким...  
Гитдин. Хошлашдык.  
Агладык үч гүн.

Агларыс өйтдүк  
Үч гүн дэл, он йыл.  
(Шоңа мынасып  
Йитирлен огул!)

Агларыс өйтдүк  
Узак, узак, узак.  
Агламак хакмы?  
Агламазлык хак?

Ынсаба баглы  
Бу гарры совал.  
Хэзир дымылсын,  
Жогап хөкман дэл.

\* \* \*

Өлүм йүпи ыргыллап дур үстүнде,  
Астында-да жыгылдап дур эшафот.  
Эмма сен шонда-да гозганман билйәң.  
Дагданмыдың,  
Дашданмыдың,  
Адамзат?

Саңа хат языпдыр эзиз бир адам.  
Үч ойнам ыссы сөз. Башга хич зат ёк.  
Эмма сен шонда-да гозганыберйәң.  
Гүлденмидин,  
Сүйтденмидин,  
Адамзат?

## ДУТАР БИЛЕН АЖАЛ

*Мыллы ага багышлайрын.  
„Аял багшы“ поэмасының  
темасына вариация.*

Өлүм яссыгында ятырды эне.  
Гапың агзында-да отырды Ажал.  
Эне баласына йүзленди ене:  
„Гетир дутарың,  
Чал, көшегим чал!

Гөзлем юмулса-да чалыбер, оглум,  
Белки, ол юмулан гөзлерми ачар.“  
Чалды оглы, чалды, ене-де чалды.  
Бир айлап ызына серпикди Ажал.



Ене эрбетлешди энэниң халы.  
Эне ене дийди: „Чал, инерим, чал!“  
Чалды оглы, чалды, ене-де чалды.  
Ене-де бир айлап серпикди Ажал.

Ене агырлашды энэниң халы.  
Эне гайталады: „Чал, батлырак чал!“  
Чалды оглы, хасам батлырак чалды.  
Бу гезек үч айлап серпикди Ажал.

Ёкмушын дийярлер гудрат диен зат,  
Бу гудраты гөрсе гудратам гачар.  
Дүйәде хеммелер саз чалың болса,  
Мегер, башын алып гачарды Ажал.

Ене-де хаяллап башлады эне.  
Эне дийди: „Демим болмака тамам,  
Кырк йыллап ичимде берч тутуп гиден  
Бир сырымы саңа ачайын, балам.

Саза сенден бетер ашыктым менем.  
Чалыңа-да ашык, саза-да ашык.  
Бир гезек он алты яшлыжа гызкам,  
Он алты депэниң үстүнден ашып,  
Гитдим гоңшы оба саз динлемәге,  
Чаларды дутары бир герчек йигит,  
Палчыкдан адамың шеклин ясасан,  
Шоңа-да саз билен жан бержек йигит.

Етенде күкүрәп иң белент пердә,  
Нәме боланыңа өзүмө хайран.  
Йигидиң гужагна өзүм окладым.  
Шол йигит хем сениң атанды, балам.

Дүйәден бимырат өтүпди атаң,  
Инди шол мырада сен етгин, балам.  
Тә өмрүң өтйәнчә йөрөт бу кәри,  
Еди-ковмуна-да өвретгин, балам...”

Гүррүңни зордан тамамлан эне,  
Дийди баласына: „Чал, ене бир, чал...”  
Чалды оглы, чалды. Иөне бу сапар  
Гаты чыны билен гелипди Ажал.

Шонда-да тамасын үзмеді эне.  
Ене пышырады: „Чал, ене бир, чал...”  
Бирден донуп галды оглуның эли.  
Дутар ере гачды... Гачмаса вели,  
Шу гезек баш алып гитжекди Ажал.

## ЭНЕМИҢ ҮЧИ ГҮНИ ЯЗЫЛАН СЕТИРЛЕР

Сен барада галп сетир чыршамак женайтдыр.  
Сен өвретдин

галп сөзүң, чын сөзүң ысларыны.  
Бейик эне дилимде (диймек, Сениң дилиңде)  
Пайлапдым ил-гүнүмө сөзлериң растларыны.

Сениң дилиңде гепләп, илиң гашына чыктым.  
Шол дил билен язгардым бивечлең көстлерини.  
Шол дил билен пышырдап, Баш сөйгими сыздырдым.  
Шол дил билен гөтердим мукаддес тостларымы.

Бу гүн мениң йүрегме не тост, не Сөйги герек,  
Ичине гирен билер багрымың сеслерини.  
Хәзир мениң йүрегме улы бир деря герек  
Гиңелтмәге өйүни, ювамага посларыны.

Мүңләп ясы гөрсем-де, бейле ясы гөрмәндим.  
Атдың Сен гердениме ясларың ясларыны.  
...Бу гүн йүзләп адамы мыхман эдиң дузума,  
Өз Ажалың билен хем  
көпелтдин достларымы.

11-нжи апрель, 1977-нжи йыл

## СИЛ

Сув жошгунында гурбан болан  
яш энэниң ядыгәрлигине

Гүн яшып барялды. Асманың алны  
Шейле бир ачыкды, шейле ажапды.  
„Асманың алнындан ериң алнына  
Багт ягяр“ дийсең-де, ынанылжакды.

Адамлаң шатлыгы гужак-гужакды.  
Яңы сыгыр сагып башлапды оба.  
Сыгырлаң гершинден серетсең дага,  
Ала-ала, бири-биринден габа  
Гаплаңлаң сүрүсү етип гелйәрди.  
Эмма гаплаң дәлди ол ала сүри,  
Гаплаңа гөрә-де эйменжирәкди.  
Гүлөдип асманы, сарсырып ери,  
Сил етип гелйәрди.

Гоюн гечилер  
Тутуш сүрси билен дүшүп гирдаба,  
Дессе ялы тогаланшып гелйәрди.  
Дине бедев атлар галып чарпая,  
Толкуна өзүни беренекдылар.  
Хасам Дордепелмиз узадып бойнун,  
Сув билен баша-баш сөвеш эдйәрди.  
Эмма дең гелйәрми сил билен ойнуң.

Ёкардан гелди-де бир залым толкун,  
Дүйрләп алды гитди. Йитди жанавер.  
...Хасыл харап болды. Маллар гарк болды.  
Байырлаң үстүнде отыр энелер.

Эллерин узадып асмана тарап,  
Диййәрлер: „Эй таңрым, бу нәм этдигиң?  
Биз саңа нәхили яманлык этдик?  
Бу нәтдигиң садагасы гитдигим?“

Депелең үстүниң бош ери ёкды.  
„Пис писи гөзләрмиш, сув болса песи“  
Дийселер-де, бейги гөзләр экен сил.  
Йөне ызлашыкды депелең үсти.

Гаршыда, уллакан депән үстүнде,  
Эли яш чагалы, овадан эне,  
Гыңажына долап чагажыгыны,  
Басярды багрына, басярды ене.

Сув энән гөвсүне етип барярды.  
Эне болса элин узадып таңра,  
Багырярды, ондан көмек сорярды.  
Таңры болса өзге тарапа гаря.

Сув узын энәни алкымлап баряр.  
Эне болса ене сил гошуп силе,  
Сувы өнкүден-де көпелдип баряр  
Гөзлеринден акян чешмеси биле,  
Чиркин сеси билен багырды эне.  
Багырды яш эне ене бир гезек.  
Онсоң сеси ятды. Сувун үстүнде  
Энән эли билен гүллүже көйнек  
Гөрүнди. Хенизем огулжыгыны  
Асмана гөтерип мисли байдажык,  
Дурды эне... Онсоң хеммеси йитди.  
Не-хә эл гөрүнди,  
Не-де чагажык.

## ЭНӘНИҢ ЯШЫ

Гүнәмизи багышлаяр энелер.  
Себәп —

энелериң ак сүйтли дөши  
Көп-көп гаралыгың гүнәсин өтйәр.  
Шейдибем кемелйәр энелең яшы...

Эне баласына боюрды юмуш.  
Ол дийди: „Өзүң эт оң ялы иши!“  
Янды эне. Эмма өтди гүнәсин.  
Кемелди энәниң ене бир яшы.

„Өе вагтында гел, гич гелме, балам!..“  
Оглы болса энә ченеди дашы.  
„Вах, нәтсемкәм?“ Эмма гүнәсин өтди,  
Кемелди энәниң ене бир яшы.

Йигрими яшыны долдурды огул.  
Гапак ялы болды түйлүже дөши.  
„Инди ата болдун, адам бол, оглум!“  
Гысылды, гысылды энәниң диши.

Эне дишин гысды отузки гезек,  
Хер гезек гысанда гачды бир диши  
Энәниң хер гачан дишине дерек  
Япрак дек саралып,  
Гачды бир яшы...



## ЯЗМАСЫ АГЫР ДҮШЕН ГОШГЫ

Бүтин оба гарашып дур.  
Ёла бакяр хеммелер.  
Атасы пышырдаяр:  
„Гелер. Гелер. Гелер“.

Гелнежеси пышырдаяр:  
„Гелермикэ? Ким билер...“  
Агасы гөвүнлик берйэр:  
„Гелер-ле... хөкман гелер“.

Гөк тораңның саясында  
Иүзлөп адам дымып дур.  
Чекизели ак халтадан  
Туршы дамжа дамып дур.

Йыгнанышды бабадашлар,  
Ичгинлер хем дашгынлар,  
Не сигнал бар, не шовхун —  
Дымышып дур машинлар.

Гелди дүрли машинлар —  
Гызыл, сары, яшыл, ак.  
Гелди гарашылмаянлар.  
Гарашылян геленок.

Гөйә пикир хем этмән  
Бу гүррүңлер бабатда,  
Ак гуш кимин иркилип,  
Эне ятыр табытда.

Гөтерлерне гарашып дур  
Көпи гөрөн агач ат.  
Эне ятыр үстүнде  
Гиң маңлайлы  
Агажет.

Шол энәнің оглуна  
Гарашып дур хеммелер.  
Гелди таныш, нәтаныш —  
Гелди шондан өңцелер.

...Ол хенизем геленок.  
Мегер, хәзир ёлдадыр.  
Иң сөйгүли улагы  
Самолёт дэл, „Волгадыр“.

Йөне вели учурандыр  
Самолёта деңечер.  
Шондан ыза-ха галмаз,  
Оңарса өңе гечер.

Ол хенизем геленок...  
Мегер, хәзир ёлдадыр.  
Я-да ики эли хем  
Уллакан столдадыр.

Түвелеме, улы адам  
Болуп гитди инди ол.  
Яңы болса хас улурак  
Бир стула мүнди ол.

„Сыпаймасын бирден!“ дийип,  
Отурандыр япышып.  
Оваданжа гелинлер  
Чай чекйәндир чапышып.

Үйтгешиkdir өңүндәки  
Кишмиш, кемпут, шоколад.  
Я гөк чайың хумарына  
Язяндыр бир доклад.

Ёк, ёк, өзи доклад язмаз,  
Язяндырлар башгалар.  
Яранжаңлар хер сөзүнде  
Эллерин чарпышарлар.

Ол болса өзи язан дек  
Гүлүмсирәр, йылгырар.  
Язанлар онуң дерегне  
Утанжырар, йыгрылар.

...Йигрими йыл мундан озал  
Гутарыпды бир ВУЗ-ы.

Оны оңа гутардан хем  
Табытдакы эзизи.

Гүйзүне пагта йыгыпды,  
Гышда көрөк чөплөпди.  
„Оглум уллакан окувда!“  
Буйсанч билен гөплөпди.

Ховдан гурды, газы газды.  
Лая батып дызындан.  
Йыгнанжасын лүкгелөп  
Иберерди ызындан.

Оглы үчин ак мүтгелден  
Бир халтажык тикинди.  
Үчлүгини, манадыны,  
Шайысыны, көпүгни —

Артдыранжа пулжагазын  
Атды шонуң ичине.  
Шейде-шейде кырк яшында  
Ак чозупды сачына.

Оглы окувын гутарды.  
Эне дертлөп йыкылды.  
Ол шонда сыпап отырды,  
Бир гөзелиң чокулны.

Дакарды энәң пулундан  
Хер бармагна бир йүзүк,  
Гулагына тенечир,  
Билегине билезик.

Сөйүшди, гужаклашды,  
Пайтагтдан жай тутунды.  
...Энесинден утанмады,  
Эне ондан утанды.

Эне кәте пайтагта  
Гезмәге гелен вагты,  
Гелни дийди: „Ёк этсене  
Бу порсы гарабагты!“

Оглы дийди: „Якымсыз  
Ысың бар-ла, жан эже.  
Бу эйямда арасса  
Болмалы мыхман, эже!“

Эне дийди: „Вах, жан огул,  
Хер ниже порсасак-да,  
Улалансың, етишенсиң  
Шу порсужа гужакда...“

Сонра болса узак гижө  
Ёрганында агларды.  
Даңың атарна мэхетдел,  
Отла тарап ылгарды...

...Шейде-шейде гүнлер өтди,  
Айлар өтди нобатлы.  
Эдени шовуна болды.  
Дурмуш оны айнатды.

Хер гөзүндө бир оюн,  
Хер элде бир десмалы —  
Бир йыл бәри саклап отыр  
Хас улы бир столы.

Бу гүн болса энеси  
Аманадын табшырды...  
Гелен телеграмманы  
Столунда йыгшырды.

Оны аялындан башга  
Гөркезмеди хич киме.  
Эр-хелей карара гелди:  
„Барсак бор-ла үчүнө!“

...Бүтин обаң гөзи ёлда,  
Гарашып дур хеммелер.  
Атасы пышырдаяр:  
„Гелер, гелер, гелер“.

Гелнежеси пышырдаяр:  
„Гелермикә? Ким билер!“



Эне-де мисли гозганяр:  
„Гелер балам, гелер, гелер“.

Онянча-да

„Гелйэр!“ дийип,  
Ардынды бир яшулы.  
Гөрүнди яшыл мейданда  
„Волгаларың“ яшылы.

„Гелер дийдим ахбети!“  
Бир даянды атасы.  
Гара-көйүк йүзүниң  
Артып гитди ягтысы.

Онянча-да яшыл „Волга“  
Ашак инди япыдан.  
Гелжек адамың дерегне  
Шофёр чыкды гапыдан.

„Шу гүн гелип билжек дәл.  
Гыссаглы бир иш чыкды...“  
Бирден атаң гөзлеринден  
Ики чоғдам яш чыкды.

Етмиш яшың ичинде  
Агламадык ол гожа.  
Гөзяшыны сүпүрди-де,  
Бир  
йылгырды чалажа.

Ол йылгырыш өмүрбакы  
Чыкмаз мениң ядымдан.  
Бейле айылганч йылгыршы  
Гөрмөндим мен адамда.

...Гөтердилер энениң  
Ак гуш ялы табыдын.  
Яз шемалы ыкжатды  
Үстүндәки мавудын.

Салладылар чукура  
Ак сачлы бир дүнийәни.

Ички өйүң гапысына  
Элтиленде энәни —

Ики омзуны дирәп  
Чукурың эрңегине,  
Хич гиреси гелмеди  
Өз гирмели өйүне.

Иң соңкужа пурсатда-да  
Өз оглуна гарашды.  
...Язсамам яздым вели,  
Агыр дүшди бу гошгы.

### АДАМЫҢ ДОГЛУШЫ

Чага дүнийә инди. Бир адам ене  
Гошулды озалкы миллионлаң янна.  
Өйне гайдып гелди овадан эне.  
Чага ат дакдылар.

Меретми, Анна —

Гүррүң адында дәл. Я-да энениң  
Гөрмегинде-де дәл. Бу йөне мысал.  
Яш, сагдын энениң ак сүйдүн эмип,  
Хер гүн ики мысгал, белки кән мысгал  
Чаганың тенине аграм гошулды.  
Гечди үч-дөрт хепде. Чагырды ЗАГС  
Овадан харп билен адыны язып,  
Яш атаң элине бердилер кагыз.

„Йөржен-йөржен болды. Йөрәп башлады.  
Ики этмәкә-де йыкылды ере.  
„Етиң, етиң!“ дийип, гыгырса ата,  
„Вай, көшегим!“ дийип, топулды эне.

Едисине етди.  
Мекдебе гитди,  
Он йыл гүлүп гирди ишиклеринден.  
Какасы гутласа бәшликлерини,  
Эжеси айланды бәшликлеринден.

Онсоң „Салам!“ дийип барды бир ВУЗ-а,  
Олам „Салам!“ дийип, гайтарды жогап.

Бәшлик билен гирди. Бәшлик биленем  
Окады. Хич кимсиз башыны чарап,

Не-хә адамлардан көмек сорады,  
Не-де ёлдашларна етирди көмек.  
Хич кимин эденне телек диймеди,  
Не-де оң эденне дийдилер телек.

Не ёлдашы болды, не-де бир досты,  
Не гуваниян, не-де гынанян зады.  
Бар билен-битени китап, депдери,  
Өз бәшлиги  
хем-де өзүнн ады.

Бойы атасының боюндан өтди.  
Гөрмегей. Серетсең гөзүң доянок.  
Шейдип йигримиден әтледи яшы.  
Бир гөрсе,  
дашында бир адамам ёк.

Бирден эйменч горкды,  
Йүреги гысды,  
Хопугып өйүнден чыкды сабадан.  
Көне ёлдашларын тапды бир ерден, —  
Сорашды ахвалын, пайлашды дердин —  
Догулды адам.

## ЯЛҢЫЗЛЫК

### 1.

Ялңызлык хакында менем язайын,  
Себәп — язаян көплүк, язмаян азлык.  
Башыңа иш дүшер, жаның хем сагдыр.  
Муңа дийилйәндир Кичи ялңызлык.

### 2.

Отуза етенсин. Зүрядың ёкдур.  
Соң кыркың ужундан гәдип угрансың.  
„Илден ала-бөле нәме бейлекәм?“  
Дийип, өз тәлейне өзүң хайрансың.

„Кака“ сөзүн эшtmән эллә етерсин.  
Бир гүн тапынарсың огуллык, гызлык,  
Өзүңкидир, эмма өзүңкем дәлдир.  
Муңа дийилйәндир Орта ялңызлык.

### 3.

Дулунда ажайып аялың бардыр,  
Өйүңе безегдир, дызыңа — гудрат.  
Ылгап хызмат эдйән онуң өзүдир,  
Эмма сең адыңа гетирер хормат.

Эллә сер урарсың. Чагасын дөкүп,  
Гөзлерин юмар ол. Башлар эжизлик.  
Он муң достуң бардыр — гөйә екесин.  
Муңа дийилйәндир Улы ялңызлык.

### 4.

Энең гезип йөркә ериң үстүнде,  
Яза барабардыр гышың ховасы.  
„Догадан неп тапдым“ диййән бар болса,  
Мегерем шол дога — энәң догасы.

Бакы дәлдир, бир гүн энең хем гидер.  
Нирәне серетсең — эйменч текизлик.  
Бейле ялңызлыгың ады хем ёкдур,  
Ол гәдиксиз-затсыз Долы ялңызлык.

### 5.

Атаңы сыламак — халкы сыламак.  
Мәхри көпдүр, шонча газабам көпдүр.  
Кәййәп сапак берсин, сөйүп өвретсин —  
Атаның мекдеби чирксиз мекдепдир.

Шол мекдеби оңат тамамлап билсең,  
Хемише хемрандыр Мертлик, Тәмизлик.  
Ёгса сенден хич вагт әр ата болмаз —  
Мыдам гершиндедир Бетбагт ялңызлык.

## ЖЕЗА

Белет мен Бәш яшың нәмедигине.  
Ким берсе элине бир токга набат,



Бир токга шоколад — сең үчин онсон —  
Шондан эзиз адам ер йүзүнде ёк.

Белет мен Он бәшин нәмедигине.  
Агзындан сүйт ысы күйәндир вели,  
Йүзүне урайса бир гызың деми,  
Тениңе дегәйсе бир гызың эли,  
Он ики сынаңа яйрадып йылы,  
Ояндырар гудрат аламатыны.  
Йөне гөтерерден яшсың сен, яшсын,  
Киши перзендиниң гараматыны.

„Дүйәде акыл ёк сең аклың ялы!“  
Диер-де апалар, магтар, гыжыклар.  
Гыжыклап, гыжыклап дәлиредер-де,  
Сени Йигримбәшин үстүне оклар.

Шо махалам сени достуң гужаклар.  
„Әбер элиң!“ дийип басар багрына.  
Шол гужаклан достуң кимдигне гөрә,  
Гидерсиң азың я көпүң угруна.

Душманың зелелне, илиң хайрына  
Бар болса дүйәде башаржак задың,  
Башарарсың онсон. Отуза ченли  
Эелик әдерсиң —  
Бар болса адың.

Шейдибем Кыркыңа урарсың әдим.  
Бу әдим — өмрүңде мукаддес чыгыр.  
Егшершиңе гөрә билерлер шонда —  
Кебзәндәки йүкүн  
Еңилми, агыр?

Шонда-да гершинде болмаса ягыр —  
Онсон Эллиңе-де бил багламагын.  
Ил-гүнүң мынасып жезаңы берер:  
Не өлүмиң диләр,  
Не-де саглыгын.

## ОГУЛ БОЛАН ГҮНИ ЯЗЫЛАН ГОШГЫ

Шу гүн гапымыздан бир адам гелди —  
Не-хә паспорты бар,  
Не-де бир ады.  
Не-де билйән,  
Не-де дүшүнйән зады.  
Йөне вели ол адамың үстүнден  
Алкыш, шөхрат чабга ялы ягяды.

Бир и она узак өмүр дилейәр.  
Шөхратдан йүклейәр ене-де бири.  
Ол болса олары не-хә динлейәр.  
Не-де жогап берйәр эртирден бәри.

Ай гечер, йыл гечер. Дүрли ховада  
Гөрер ол дурмушың ыссысын, совгун.  
...Шонда-да шовхуна, шөхрата, ада  
Сен  
шу гүнкиң ялы бипервай болгун,  
Оглум!

## ЕКШЕНБЕ СӘХЕРИ

*Украин сатириги Мария Вовчогын  
китабының титулында белленен  
сетирлер*

Бу ничик сәхер?  
Бу ничик китап?  
Бир окан ерим  
Үч сапар окуп,

Дүшүнүп билмән,  
Агдарян ыза,  
Нәтдигиң болды,  
Мария дайза?

Сениң китабың  
Окамда өңлер,  
Боларды гайгым  
Агдарда-дүндер.

Гайгын дерегин  
Тутарды шатлык...  
Хәзир-ә, нәме,  
Дүниә абатлык.

Аман-эсенлик  
Гоңшы-голамлар.  
Гитди — өленлер.  
Саглык-галанлар.

Чыкдым балкона.  
Бакдым ашага.  
...Аглапжык отыр  
Етимже чага.

Шожагаз чага  
Гойянча сесин,  
Не гулак үмсүм,  
Не йүрек үмсүм.

Азажык гараш  
Мария дайза,  
Морожрый әберейин  
Ожагаз гыза...

Диңсин гызжагаз.  
Окарын онсон...  
Дүшүнйәнсин-ле  
Сен эне болсаң...

### ХОККЕЙ

Гүйч билен гүйч гөреш әдйәр бу ерде.  
Гөзеллик бәслешйәр гөзеллик билен.  
Гөзеллик гадырын гөдеклик билмез,  
Гөзеллик гадырын гөзеллик билер.

Клюшка чакышяр клюшка билен,  
Диңе клюшка дәл, чакышяр башлар.  
Клюшкаң гүйжүне клюшка белет,  
Башлаң гүйжүне-де  
Белетдир башлар.

Ойнуң өзем гөзел,  
Оюнчыларам.  
Гүйчлиниң кимдигин сайлаяр оюн.  
Халаллык бар ерде харамлыгам бар,  
Икинжи хемише биринжә боюн.

Бу бир оюн... Эмма гызанда оюн,  
Дүшүнмек аңсат дәл — оюнмы я чын?  
Шайбаның ёлунда дуран болсаңыз,  
Я-ха гапың,  
я-да тизирәк гачың!

Ёгсам дем салымда болуп билер чын...  
Ойна бакянларам мисли чын ялы.  
Гыгырып, гыгырып еринден галяр...  
Онянча бир шайба чөзйәр совалы.

Онсон еңен юрдуң сазы чалыняр;  
Йөне-мөне саз дәл,  
Дөвлетиң Гимни!  
Яңкы оюн дийип середен задың  
Хасам чына мәңзәп гөрүнйәр инди.

...Эртир болса көчәңизин угрунда  
Гоңшы чагажыклар ойнашып хоккей,  
Гожа гоңшыңызың айнасын дөвер...  
(Гоңшы ынжык болса кын болжак экен)

Айна дөвүклерин бир жама атып,  
Гараголжа чагаң голундан тутуп,  
Атасының янна алып гелер-де,  
Сөзләр ол бәш сөзден  
Ыбарат нутук:

— Дөвүлен айнамыз агшама ченли  
Дүзелсин!

Диерсин: — Дүзелер, лепбей!  
...Айна-да дүзелйәр, говга-да ятыр,  
Көчәңизде вели ятанок хоккей.

Гүйч билен гүйч гөреш әдйәр бу ерде.  
Чагалык бәслешйәр улулык билен.  
Шейдип улаландыр гожаң өзи хем.  
Агтыкларам шейдип улалып билер.



Озалдан дүйнэниң ясалшы шейле

А. Пушкин

Озалдан дүйнэниң ясалшы шейле.  
Бир адам — уллакан, бир адам — кичи.  
Кичи киши өзүн уллакан саяр,  
Өзүн кичи саяр уллакан киши.

Хава, шо себәптем уллакан киши  
Кичиң гүнәсинем гөтәр бойнуна.  
Кичижиклер болса улы кишилең  
Ялңышын хасаплар өмүр боюна.

### ОГЛУМА НЕСИХАТ

Атам маңа айдыпды,  
Менем саңа айдайын.  
Мен-э сапак эдиндим,  
Саңа-да сапак болсун:  
Лыбасың йүпек болуп,  
Намысың нах боландан,  
Гой, лыбасың нах болуп,  
Намысың йүпек болсун.

### МАЗМУНЫ

Ажы гүнлер, сүйжи гүнлер (поэма)

### ГОШГУЛАР

Уруш, еңиш, зәхмет, сөйги

Өмүрүмде бир гезек ялан сөзледим	87
Ат дакылмадык гахрымандар	88
Еңиш	89
Солдат мен	90
«А»	91
«Аягымы дирәп ериң гершине...»	93
Сосна агажының өңүндө	94
Утанч	94
Йылларын пархы	95
Чөрек	96
Уруш дөврүниң энеси	97
Окыжының «Алтының бири» хақындакы совал- ларына жогап	99
Сөйгү поэмасы	101
Яшлык драмасы	102

Ата, эне, перзент, өмүр

Өмүрүмде пент	107
Ханхажыкка	109
Өзүм	111
Өмүрүң манысы	113
«Гум хем өзи үчин хасыл беренек...»	113
«Көчөмизден гечип барыар адамлар...»	114
Кесел	114
Улы мазарың башуңында	115
Шахыр	117
Дост хақында баллада	118
Ил адамсы	121
Шажа Батыровың ёгалан гүнүндө язылан гошгы	122
Гайрат	123
Кынчылык хақында	125
Хемаят	123
Адам	127
«Өлүм йүпи ыргылдап дур үстүндө...»	129

Дутар билен Ажал . . . . .	129
Энемиң үчи гүни язылан сетирлер . . . . .	131
Сил . . . . .	131
Энениң яшы . . . . .	133
Язмасы агыр дүшен гошгы . . . . .	134
Адамың доглушы . . . . .	139
Ялңызлык . . . . .	140
Жеза . . . . .	141
Огул болан гүни язылан гошгы . . . . .	143
Екшенбе сәхери . . . . .	143
Хоккей . . . . .	144
«Озалдан дүниәниң ясалшы шейле...» . . . . .	146
Оглума несихат . . . . .	146